


మార్చి - 1999

మార్చి - 1999

ఏప్రిల్ 2020



ఎలక్ట్రానిక్ పాలనపై రహస్య ఒప్పందాలెందుకు

పారదర్శకత గురించి అదేపనిగా చెప్పే ముఖ్యమంత్రి ఈ పథకాలు, ఒప్పందాలపై ఎ.పి.వి.ఎ.ఎన్. పేరిట సింగపూర్ సంస్థతో రాష్ట్ర ప్రభుత్వం కుదుర్చుకున్న ఒప్పందంలోని షరతులను, రాష్ట్రానికి చేటు తెచ్చే అంశాలను ప్రజలు, రాజకీయ పార్టీలతో చర్చించకుండా రహస్యంగా ఎందుకు అట్టేపెట్టాల్సి వచ్చింది? ఫిబ్రవరి 16వ తేదీ నుండి శాసనసభ సమావేశాలు ప్రారంభంకానుండగా ఎలక్ట్రానిక్ పాలనకు సంబంధించి ప్రైవేట్ కంపెనీలతో చేసుకున్న, చేసుకోబోయే ఒప్పందాలను శాసనసభలో చర్చకు పెట్టకుండా, ప్రజలను, పార్టీలను, శాసనసభను చీకటిలో పెట్టి హడావుడిగా పూర్తిచేయాల్సిన అవసరం ఏముంది. రాష్ట్ర ప్రజలపై భారాలు, ఖజానాకు తూట్లు పాడిచేవిధంగా ప్రైవేట్ సంస్థలకు లాభాలు చేకూర్చే ఈ ఒప్పందాలు చేసుకోవడం వల్ల ప్రభుత్వ శాఖలపై ప్రభుత్వానికే ఎటువంటి అధికారం లేకుండా పోయే ప్రమాదం ఏర్పడనున్నది. ఇవి అత్యంత దుర్మార్గమైన ఒప్పందాలు.

ఎ.పి.ఎన్.డబ్ల్యు.ఎ.ఎన్.తో ఈ నెల 8న ప్రభుత్వం ఒప్పందం కుదుర్చుకుంది. ఈ సేవలను అందించే అమెరికాకు చెందిన యు.టి.ఎల్. కంపెనీ పైసా పెట్టుబడి లేకుండానే కోట్లాది రూపాయలను ఆర్జిస్తుంది. ఎ.పి.ఎన్.డబ్ల్యు.ఎ.ఎన్.కు సంబంధించిన కేబుల్ నెట్ వర్క్ నంతటినీ రాష్ట్ర ప్రభుత్వమే ఏర్పాటుచేస్తుంది. యు.టి.ఎల్. కంపెనీ కేవలం స్వీచ్ బోర్డులు, తదితర పరికరాలు మాత్రమే ఏర్పాటుచేస్తుంది. పైగా ఆ కంపెనీకి రూ. 4 కోట్ల రుణాన్ని ప్రభుత్వమే 16 శాతం వడ్డీకి ఇస్తుంది. ప్రభుత్వం యు.టి.ఎల్.కు మూడు నెలలకు రూ.1.1 కోట్ల చొప్పున 5 ఏళ్ళపాటు మొత్తం రూ. 22 కోట్లు చెల్లిస్తుంది. ఇటువంటి సేవలు అందించే సంస్థలు అనేకం వుండగా ప్రభుత్వం వాటి మధ్య పోటీపెట్టకుండా ఏకగ్రీవంగా ఒక సంస్థను ఎంపికచేయడం వెనుక ప్రభుత్వానికి ఏమైనా ప్రత్యేక ప్రయోజనాలు ఉన్నాయోమోనని శంకించాల్సి వస్తోంది.

ఎ.పి.వాల్యూయాడెడ్ నెట్ వర్క్ పేరిట రాష్ట్ర ప్రభుత్వం కన్సార్టియం ఆఫ్ సింగపూర్ కంపెనీస్ తో సంయుక్త సంస్థను ఏర్పాటు చేసేందుకు ఒప్పందం చేసుకోబోతున్నది. దానిని సంయుక్త రంగ సంస్థ అని చెబుతున్నప్పటికీ కంపెనీ బోర్డులో ప్రభుత్వం నుండి నలుగురే ప్రతినిధులు వుంటారు. ప్రైవేటు సంస్థల వ్యక్తులు మాత్రం ఏడుగురు ఉంటారు. ఎ.పి.వి.ఎ.ఎన్. సేవలు చేసినందుకు వినియోగదారుల నుండి

బి.వి.రాఘవులు

సి.ఐ.టి.యు. రాష్ట్ర ఉపాధ్యక్షులు

రుసుం వసూలు చేస్తుంది. ప్రభుత్వమైనా ఫీజు చెల్లించాల్సిందే. ప్రారంభంలో ఆరు శాఖలను ఈ ఎ.పి.వి.ఎ.ఎన్.కు అప్పగిస్తారు. ఎంప్లాయ్ మెంట్ ఎక్స్ చేంజ్ లను పూర్తిగా రద్దుచేస్తారని చెప్పారు. దీనికోసం ఏడేళ్ళలో రూ. 152.8 కోట్లు అవసరంకాగా రూ.40 కోట్లను బ్యాంకింగ్ గ్రూపు సమకూరుస్తుంది. హార్డ్ వేర్ తదితర సదుపాయాలకవసరమైన రూ.61.1 కోట్లను ఎన్.సి.ఎన్. (సింగపూర్) సంస్థ సమకూర్చుకుంటుంది. రాష్ట్ర ప్రభుత్వం సింగపూర్ కన్సార్టియం కలిపి రూ.14.4 కోట్లు పెట్టుబడిపెడతాయి. మిగిలిన మొత్తం అప్పుగాగానీ, ఈక్విటీ రూపంలోగానీ సమకూర్చుకోవాల్సి వుంది. ఈ సేవలపై 5 ఏళ్ళ వరకు ఎ.పి.వి.ఎ.ఎన్.కు గుత్తాధిపత్యం వుంటుంది.

ఎ.పి.వి.ఎ.ఎన్.కు ఏటా రూ. 360 కోట్ల ఆదాయం వస్తుందని అంచనా వేశారు. అందులో 45 శాతం లాభాలుంటాయి. అయితే ప్రభుత్వానికి ఏటా రూ. 5 కోట్లు మాత్రమే ఆదాయం వస్తుంది. ఒప్పందం చేసుకున్న శాఖలకు సంబంధించిన ఏపైనా ఎ.పి.వి.ఎ.ఎన్. ద్వారానే ప్రజలు చేయించుకోగలుగుతారు. అందుకు అదనంగా రుసుము చెల్లించాల్సి ఉంటుంది.

ఎ.పి.వి.ఎ.ఎన్.కు ఏటా రూ.360 కోట్లు ప్రజల నుంచే వస్తాయి. మొత్తంగా ఈ ఒప్పందాల వల్ల ఉద్యోగులకు అభద్రత ఏర్పడుతుంది. ఉద్యోగాలు పోవడమే కాకుండా, కొత్త ఉద్యోగాలు కూడా రావు. అన్ని పనులు ఇంగ్లీషులోనే జరుగుతాయి. మాతృభాషకు సంబంధం ఉండదు. రాష్ట్రంలో అత్యధిక భాగం పేదలు, నిరక్షరాస్యులు కాగా ఈ ఒప్పందాలవల్ల ప్రజలవద్దకు వెళ్ళాల్సిన పాలన ప్రజలకు దూరంగా వెళుతుందని అన్నారు. సామాన్య ప్రజల నిత్యజీవితాలకు సంబంధించిన వరిపాలన వారికి తెలియకుండా, సంబంధంలేకుండా సాగుతుంది. దీని వలన ప్రజల మధ్య వ్యత్యాసాలు పెరుగుతాయని చెప్పారు. ఎలక్ట్రానిక్ పాలన వల్ల అవినీతి పోతుందనేది వాస్తవం కాదు. ఇప్పటివరకు కార్యాలయాల లోపల, బయట ఉంటున్న మామూలు బ్రోకర్లు ఎలక్ట్రానిక్ బ్రోకర్లుగా మారతారు. అవినీతి వ్యవస్థలో ఉన్నదని దాన్ని సరిచేయకుండా కంప్యూటర్లతో అవినీతి తొలగిస్తామంటే ప్రజలను మోసగించడమే. ఇండోనేషియాలోని ఎలక్ట్రానిక్ పాలనలో 40 శాతం అవినీతి ఉన్నదని ప్రపంచబ్యాంకు నివేదికే తెలియచేసింది. మన రాష్ట్రానికి పనికిరాని విధానాలను, ఎక్కడో జరిగే వాటిని విదేశీ సంస్థల సలహాల మేరకు ప్రభుత్వం ఇక్కడ రుద్దుతోంది.

ఇతరులను అనుకరించడం పులిని చూసి నక్కవాత పెట్టుకోవడమే. అనువైన పరిస్థితులు లేనపుడు ఈ విధానాలు నిరుపయోగమవుతాయి. ప్రజలు ప్రతి పనికి అదనంగా చెల్లించాల్సి రావడం పేదలకు భారం. ప్రభుత్వ వని నిర్వహించే ఎ.పి.వి.ఎ.ఎన్.కు అందులో దొర్లే తప్పులకు ఎటువంటి బాధ్యత లేకపోవడం విడ్డూరం. ఎలక్ట్రానిక్ పరిపాలనకు సంబంధించి అనేక వివాదాగ్రస్త సమస్యలున్నాయి. రహస్యాలను కాపాడటం, వ్యక్తుల సమాచారాన్ని గోప్యంగా ఉంచడం, సమాచారాన్ని తారుమారు చేయడం వంటి అనేక సమస్యలు ఎలక్ట్రానిక్ పద్ధతుల్లో జరుగుతున్నాయి.

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి: 27

మార్చి 1999

వెల: రు.3.00

సంచిక:3

ప్రభుత్వోద్యోగులారా-తస్మాత్ జాగ్రత్త!

బిజిన్ 2020 ఒక రంగులకల. స్వర్ణాంధ్రప్రదేశ్ నిర్మాణం అందులోని కథావస్తువు, పథక సూత్రధారి మన హైటెక్ ముఖ్యమంత్రి. రు.35 లక్షల కోట్ల అప్పుల పెట్టుబడితో కలను నిజం చేస్తామంటున్నారు.

ప్రపంచ బ్యాంకు, ఐ.ఎం.ఎఫ్. పెట్టుబడిదారులను సంతోషిస్తేనే అప్పులు ఇస్తారు. వారిని ప్రసన్నం చేసుకునేందుకు రాష్ట్ర ప్రభుత్వం వరసగా అనేక ప్రజావ్యతిరేకచర్యలు చేపడుతోంది. అనైక్యత వలన ఈ చర్యలను తిప్పికొట్టలేకపోతే సాధారణ ప్రజలు, కార్మికులు, ఉద్యోగులు భారీమూల్యం చెల్లించాల్సివస్తుంది. "స్వర్ణాంధ్రప్రదేశ్ నిర్మాణం" మాట ఆటించి ఈ విధానాలు కొనసాగితే నేడున్న ఉపాధి అవకాశాలే కోల్పోయి జనం వీధుల్లో పడే ప్రమాదం ఏర్పడనున్నది.

70వేల ఉద్యోగులతో కీలకస్థానంగా వున్న ఎ.పి.ఎలక్ట్రిసిటీ బోర్డు, చరిత్ర కాలగర్భంలో కలిపివేశారు. ప్రైవేటీకరించేందుకు వీలుగా ట్రాన్స్ కో, జంకో కార్పొరేషన్లుగా విభజించారు. ఉద్యోగులను ఎ.ఆర్.ఎస్. తీసుకొని బైటకు వెళ్ళవల్సిందిగా ప్రభుత్వం ప్రకటించింది. ఉద్యోగభద్రత, ప్రజల ప్రయోజనాలు ప్రమాదంలో పడ్డాయి. ఒక అమెరికా సంస్థకు కట్టబెట్టేందుకు రంగం సిద్ధం చేస్తున్నారు. ఎ.పి.ఎస్.ఇ.బి.లోని కార్మికుల అనైక్యత అధారంగానే ప్రభుత్వం ఈ దుశ్చర్యను జరుపగల్గుతున్నది.

ప్రభుత్వం తెస్తున్న ఎ.పి.వ్యాన్, ఎ.పి. స్టాన్ లక్షలాది ప్రభుత్వ ఉద్యోగులను కలవరపెడుతుంది. ప్రస్తుతం ఐ.జి.ఆఫ్, రిజిస్ట్రేషన్, లాండ్ రిజిస్ట్రేషన్, ట్రాన్స్ ఫర్, కమర్షియల్ ట్యాక్స్, ఎంప్లాయ్మెంటు అండ్ ట్రైనింగ్, ఇరిగేషన్, బస్ స్టాండ్ల నిర్వహణ, ఎలక్ట్రిసిటీ బిల్ కలెక్షన్ వగైరా సంస్థలను, రంగాలను సింగపూర్ కన్యార్థియంకు రహస్యంగా సమర్పించబోతున్నారు, దీనిని మొదట సి.ఐ.టి.యు.బహిరంగపర్చింది. ఉద్యోగులనుండి ఆందోళన, నిరసనలు బయటదేరిన తర్వాత ప్రభుత్వం తాత్కాలికంగా ఒక అడుగు వెనక్కి వేసింది. కాని ప్రమాదం పొంచేవుందిసుమా! ప్రభుత్వ విధానానికి వ్యతిరేకంగా కదిలినందుకు రాష్ట్ర ప్రభుత్వ ఉద్యోగులను అభినందిస్తున్నాం.

రాష్ట్ర ప్రభుత్వోద్యోగులపై చాలాకాలం క్రిందటి నుండే దాడులు ప్రారంభమైనాయి. స్టాఫ్ రివ్యూ (గంగోపాధ్యాయ) సిఫార్సుల

వల్ల వారికేమీ నష్టం లేదని ప్రభుత్వం నమ్మించింది. కానీ 4వ తరగతి ఉద్యోగులు బలైనారు. రెండవదశా కార్పొరేషన్ రద్దు చేశారు. మరికొందరు ఉపాధిని కోల్పోయి వీధులపాలైనారు. ఇప్పుడు అందర్నీ మోసుకుపోవడానికి వ్యాన్ తెచ్చారు. దీన్ని కూడా ఎదిరించకపోతే ఉద్యోగులు అందరూ ఇబ్బందుల పాలవుతారు.

10 లక్షల సంఖ్యాబలంగల రాష్ట్ర ప్రభుత్వశాఖలపై ప్రభుత్వం ఎలా తలపడగల్గుతున్నది. కేవలం వీరిలో ఐక్యమత్యలోపమే దీనికి ప్రధాన కారణం. ఈ ప్రమాదం గురించి ప్రారంభం నుండే సి.ఐ.టి.యు. హెచ్చరికలు చేస్తూ వచ్చింది. ముంచుకొస్తున్న ప్రమాదాల్ని సాధారణ ఉద్యోగులు గమనించాలి. ఎన్.జి.ఓ.ల మధ్య ఐక్యత నెలకొనాలి. ఇతర కార్మిక ఉద్యోగ సంఘాలను కలుపుకొని విశాల ప్రాతిపదికపై ఈ విధానాలను ప్రతిఘటించాలి. ఐక్యతకు ఆటం వున్న శక్తులను అధిగమించాలి. సంఘాలు, డిపార్ట్మెంట్లు, కేటగిరీల మధ్య గల అంతరాలను అధిగమించాలి. బలమైన పోరాట శక్తిగా ఏర్పడించాలి.

ఇన్నూరెన్స్ ఉద్యోగులు విశాల ఐక్యత, ప్రజలమద్దతు కూడగట్టి రెగ్యులేటరీ అధారిటీ బిల్లును ప్రతిఘటిస్తున్నారు. 55 వేల మంది గ్రామ సేవకులు వారం రోజులపాటు ఐక్యంగా పోరాడి ఒప్పందం చేసుకున్నారు. 70 వేల మంది అంగన్వాడీ కార్యకర్తలు పలు పోరాటాలు చేసి మదర్స్ కమిటీలనుండి బైటపడగల్గుతున్నారు. ఇదంతా ఐక్యత ద్వారానే సాధ్యమైంది. ఆర్.టి.సి., టెలికం, పోస్టల్ వంటి సంస్థల కార్మికులు కూడా పై అనుభవాలు గమనించాలి. ఐక్యంగా పోరాడి ప్రభుత్వ విధానాలను ప్రతిఘటించటమే నేడు ఏకైక మార్గం.

కేంద్రంలోని బి.జె.పి., రాష్ట్రంలోని తెలుగుదేశం పార్టీ ప్రజలు తిరస్కరించిన కాంగ్రెస్ ఆర్థిక విధానాలనే అమలు పరుస్తున్నాయి. ప్రైవేటీకరణలు, విదేశీ సంస్థల అనుమతి, ఉద్యోగులపై ఆంక్షలు వగైరా అంశాలలో ఈ మూడు పాలకవర్గ పార్టీల మధ్య ఎలాంటి తేడాలు లేవని గమనించాలి. అప్రమత్తంగా వుండి కార్మిక, ఉద్యోగ వ్యతిరేక విధానాలను ఐక్యంగా ప్రతిఘటించవలసిందిగా కోరుతున్నాము.

■■■■■■■■

ప్రజలకు కావలసిన ప్రత్యామ్నాయం

పక్షులచేత పాములచేత మృగాలచేత నీతికథలు చెప్పించారు మన పూర్వులు. అందులో ఐకమత్యాన్ని గురించిందొకటి నాలుగు ఎడ్లు కలిసి మెలసి ఒకే పొలంలో మేస్తున్నప్పుడు పెద్దపులి వాటిని ఏమీచేయలేకపోయింది. అవి కలహించుకొని వేరువేరు పొలాల్లో మేస్తున్నప్పుడు ఒక్కొక్కదానిని పట్టి తినేసింది పెద్దపులి అందుకే కలసి వుంటే కలదుసుఖం అన్నారు పెద్దలు. పోరునష్టం పొందులాభం అన్నది సూక్తి. “పోరు మంచిదికాదు భూమి నెక్కడను, పాడాను దేశంబు పగమించెనేని” అని పల్నాటి వీర చరిత్రలో శ్రీనాథుడన్నాడు. బ్రేడ్ యూనియన్ ఉద్యమానికి వర్తిస్తుంది యిది. రాజకీయాలలోనూ అంతే.

అనేక వుద్యమాలు నడిపి, అనేక పోరాటాలు చేసి కొన్ని హక్కులు పంపాదించింది బ్రేడ్ యూనియన్ ఉద్యమం. అప్పుడు వున్నది బ్రేడ్ యూనియన్ కాంగ్రెస్ ఒక్కటే. స్వాతంత్ర్యం వచ్చే కాలంలో, కార్మిక వర్గంపై తమ పలుకుబడిని నిలుపుకుంటానై కాంగ్రెస్ ఐ.ఎన్.టి.యు.సి. నేర్పింది.

స్వాతంత్ర్యం వచ్చిన తర్వాత హెచ్.ఎం.ఎస్, బి.ఎం.ఎన్.లు ఏర్పడ్డాయి. 1970లో సి.ఐ.టి.యు. ఏర్పడింది. పెట్టుబడి దార్ల దాడులు పెరుగుతున్న సమయంలోనే బ్రేడ్ యూనియన్ ఉద్యమం చీలింది.

మన రాష్ట్రమే ఇందుకు ఉదాహరణ. ఆర్టీసిలో వుండే ఎంప్లాయిస్ యూనియన్ అనేక కారణాలవల్ల చీలిపోయింది. మజ్దూర్ యూనియన్ ఏర్పడింది. స్టాఫ్ అండ్ వర్కర్స్ ఫెడరేషన్ ఏర్పడింది. ట్రాన్స్పోర్ట్ మజ్దూర్ సంఘం ఏర్పడింది. ఒకయింటిపైన వాలిన కాకి ఇంకొక యింటిపైన వాలకూడదు. ఇటువంటి పరిస్థితుల్లో స్టాఫ్ అండ్ వర్కర్స్ ఫెడరేషన్ ఎంత ప్రయత్నించినా యితర యూనియన్లు తమ మొండి వైఖరిని విడనాడలేదు. ఒక యూనియన్ సమ్మె చేస్తే రెండవ యూనియన్ డబుల్ డ్యూటీలు చేసి సమ్మె విచ్చిన్నానికి పూనుకునేది. ఈ అనైక్యతను చూసి యిదే అదనుగా భావించి రాష్ట్ర ప్రభుత్వం మొత్తం ఆర్టీసిని ప్రయివేటు పరం చేసే దిశగా వెళ్తున్నది.

విద్యుత్ రంగం అంతే 1104 యూనియన్, 327 యూనియన్ మధ్య పచ్చిగడ్డివేస్తే భగ్గుమంటున్నది. ప్రైవేటీకరణకు దారితీసేవిధంగా బోర్డుని బద్దలు చేయడాన్ని వ్యతిరేకిస్తూ 1104 యూనియన్ యునైటెడ్ ఎలక్ట్రిసిటీ ఎంప్లాయిస్ యూనియన్ వ్యతిరేకిస్తే 327 యూనియన్ బోర్డు విచ్చిన్నానికి అంగీకరించి ప్రభుత్వంతో ఒప్పందం చేసుకుంది. ఇప్పుడు బోర్డు చీల్చబడింది. ప్రపంచబ్యాంకు షరతులనంగీకరించడం జరిగింది. ప్రభుత్వం మొత్తం విద్యుత్ ప్రయివేటీకరణ చేయటానికి తయారవుతోంది.

అందుకే ప్రభుత్వ దాడులనుండి కార్మికులను, పరిశ్రమలను రక్షించటానికి సి.ఐ.టి.యు. ఐక్య కార్యచరణ నినాదాన్ని ఇస్తున్నది.

బ్రేడ్ యూనియన్ సెంటర్లన్నీ తమ తమ స్వంత ఉనికిని నిలుపుకొంటూనే కాన్ఫెడరేషన్ గా చేరి దాడులను ప్రతిఘటించవలెనంటున్నది. బ్యాంకు ఉద్యోగులు, ఇన్సూరెన్స్ ఉద్యోగులు ఇప్పటికే యీ మార్గంలో నడుస్తున్నారు. అన్ని సంఘాలు కలిసి జాయింట్ యాక్షన్ కమిటీ ఏర్పరచుకొని పోరాటాన్ని సాగిస్తున్నారు.

ఇప్పుడు ప్రభుత్వ ఉద్యోగుల వంతయింది. రాష్ట్ర ప్రభుత్వ 6 డిపార్టుమెంట్లను ప్రయివేటుపరం చేయడానికి, సింగపూర్ లోనున్న ఒక కాన్సోర్షియంకు అప్పగించటానికి నిర్ణయించుకున్నది. దీనితో ప్రభుత్వ ఉద్యోగ సంఘాలన్నీ-ఎ.పి.ఎన్.జి.వో. ఎసోసియేషన్ టి.ఎస్., టి.యు.సి. మున్నగునవన్నీ కలిసి పోరాటానికి ఉద్యుక్తమవుతున్నవి. ప్రస్తుతానికి ఎగ్రిమెంటు వాయిదాపడింది. ఏమరుపాటున కాటువేయాలని ప్రభుత్వం చూస్తున్నది.

రాజకీయాలకథకూడా యిలాగే నడుస్తున్నది. 1955లో

ఆంధ్రలో మొట్టమొదటిసారిగా ఎన్నికలు జరిగినప్పుడు ప్రజలందరూ కమ్యూనిస్టుల ప్రభుత్వం వచ్చిందనుకున్నారు. కాని సంజీవరెడ్డి మిత్రభేదాన్ని ప్రయోగించాడు. పి.ఎన్.పి. కృషికార్ లోక్ పార్టీలను లోబర్చుకున్నాడు. ఉమ్మడి కమ్యూనిస్టు పార్టీని ఏకాకిని చేశాడు. ప్రపంచంలో ఏపెట్టుబడి దారీ దేశంలోనూ రానంత హెచ్చుశాతం ఓట్లు ఆంధ్రలో వచ్చాయి. కొన్ని జిల్లాలలో 48% ఓట్లు వచ్చినా ఒక్క సీటు కూడా రాలేదు. ఎన్నికల సమీక్షలో యిదొక ప్రబలమైన కారణమని ఆనాడు పార్టీ భావించింది.

1962లో జరిగిన ఎన్నికలలో కూడా ఉమ్మడి కమ్యూనిస్టు పార్టీకి 52 సీట్లు వచ్చినా తర్వాత పార్టీ చీలిపోయి అటు పిమ్మట జరిగిన ఎన్నికలలో ఘోరంగా ఓడిపోయింది. మార్క్సిస్టు పార్టీకి ఒక ఎన్నికల్లో ఒకే సీటు వచ్చింది. ఈ గుత్తాధిపత్యం కాంగ్రెస్ కు 1983 దాకా సాగింది.

1983లో తెలుగుదేశం పార్టీ ఆవిర్భవించింది. బూర్జువా భూస్వామ్య వర్గాల చీలిపోయాయి. కాని యీ చీలికను ఉభయ కమ్యూనిస్టు పార్టీలు ఉపయోగించుకోలేకపోయాయి. కమ్యూనిస్టు పార్టీ అతిగా సీట్లు కోరినందువల్ల తెలుగుదేశంతో ఒప్పందం కుదుర్చుకోలేకపోయింది. ఫలితంగా తెలుగుదేశం పార్టీ పెద్ద మెజారిటీ సంపాదించి అధికారంలోకి వచ్చింది.

తెలుగుదేశం పార్టీ రామారావు ముఖ్యమంత్రిగా వున్నప్పుడు కొన్ని జనాకర్షణ పథకాలనవలంబించినా రాష్ట్ర ప్రజలను పీడిస్తున్న మూల సమస్యల జోలికి పోనేలేదు. చంద్రబాబు నాయుడు వచ్చిన తర్వాత యీ పథకం కూడా విసర్జించబడినది. కిలో బియ్యం రెండు రూపాయలవి రు.3-50లకు చేయడం జరిగింది. విద్యుత్ రేట్లు మూడు, నాలుగు రెట్లు పెంచబడినవి. నీటి తీరువా రేట్లు కూడా రెండు మూడు

కామ్రేడ్ నండూరి ప్రసాదరావు

సి.ఐ.టి.యు. అఖిలభారత ఉపాధ్యక్షులు

రెట్లు పెంచబడినవి. రైతాంగ రుణ సమస్య విస్తరించబడింది. కౌలు సమస్య యధారీతిగా సాగుతున్నది. ధరలు ఆకాశాన్నంటుతున్నవి. వ్యవసాయ కార్మికులకు సమగ్ర శాసనం చేయటం లేదు సరికదా చేతనిండా పని, కడుపు నిండా తిండి దుర్లభమై పోయింది. కార్మిక వర్గంపై సంకృమయుడు స్వారీ చేస్తున్నాడు. ప్రభుత్వమే చాలా పరిశ్రమలను మూసివేస్తున్నది. కొన్నింటిని ప్రైవేటుపరం చేస్తున్నది. ఖాయిలాలు పెరుగుతున్నవి. నిరుద్యోగం పెరుగుతున్నది. కొత్త రిక్రూట్మెంట్ లుదు. ఇప్పుడు ప్రభుత్వ సర్వీసులనే విదేశీ కంపెనీలకప్పగిస్తున్నాడు. 1/70 చట్టాన్ని గిరిజనుల విషయంలో అమలు జరపాలంటే లారీ ఛార్జీలు, తుపాకి కాల్పులు, మాలమహానాడు, మాదిగ దండోరాల మధ్య చిచ్చుపెట్టి రావణకాష్టం వలే అది ఆరకుండా చూస్తున్నాడు. కోర్టు తీర్పులను కూడా ఖాతరు చేయడం లేదు. కాంట్రాక్టు కార్మికుల విషయంలో యిదే బహిర్గతమైంది. పర్మినెంట్ పనుల్లో కూడా కాంట్రాక్టు కార్మికులను ఉపయోగించడం పెరుగుతున్నది.

బి.జె.పి. సంగతి సరే సరి. మతోన్మాద సంస్థ యిది. నాలుగు పార్లమెంట్ సీట్లు గెలిచిందో లేదో రాబోయే ఎన్నికలలో తానే గెలుస్తానని ప్రగల్భాలు పలుకుతున్నది. హైదరాబాద్ లో వారి ఆగడాలు, ముస్లిములపై దాడులు మనం మర్చిపోలేం.

గ్లోబలైజేషన్, లిబరలైజేషన్ ప్రైవేటీకరణకు అంకురార్పణ చేసింది. బాబ్రీ మసీదు విధ్వంసానికి తోడ్పడిందీ యిదే. అవినీతికి మారు పేరు కాంగ్రెస్. ఎన్ని కబుర్లు చెప్పినా ఎమర్జెన్సీ కాలాన్ని మర్చిపోయేటట్లు చేయగలుగుతుందా?

ఇటువంటి పరిస్థితులలో ఎన్నికలు రాబోతున్నాయి. ఇంగ్లాండ్ లో బోరీలు, విగాలని రెండే పక్షాలుండేవి. ఒకటి కాకపోతే మరొకటి. అటువంటి స్థితి మనదా? కాంగ్రెస్, తెలుగుదేశం, బి.జె.పి. తప్ప మరొక ప్రత్యామ్నాయం లేదా?

ప్రత్యామ్నాయం ఉన్నది. బ్రేడ్ యూనియన్లు యిందుకు మార్గాన్ని చూపుతున్నవి. ప్రజా సంఘాల జాతీయ వేదిక ఏర్పడింది. 56 సంస్థలు - బ్రేడ్ యూనియన్లు, రైతు సంఘాలు, వ్యవసాయ కార్మిక సంఘాలు, మహిళా సంఘాలు, యువజన సంఘాలు, విద్యార్థి సంఘాలు, మేధావులు, కళాకారులు, సాంస్కృతిక సంఘాలు మున్నగునవన్నీ కలిసి ఏర్పరిచిన సంస్థ యిది. అనేక రాజకీయ పార్టీలకు చెందిన వారు, ఏ పార్టీకి చెందని వారు యిందులో వున్నారు. దీనిని యింకా విస్తృతం చేయటానికి ప్రయత్నాలు జరుగుతున్నవి. మతోన్మాదానికి వ్యతిరేకంగా గ్లోబలైజేషన్, లిబరలైజేషన్, ప్రైవేటైజేషన్ కు వ్యతిరేకంగా పోరాడటం దీని లక్ష్యం. కార్మికుల హక్కుల కొరకే గాక మొత్తం ప్రజలందరి ప్రయోజనాలను దృష్టిలో పెట్టుకుని పోరాటాలు సాగించటం దీని కార్యక్రమం. ఇటువంటి ఐక్యత రాజకీయాలలో కూడా రావాలి.

ప్రజలను ఎదుర్కొనే తక్షణ సమస్యలపై దృష్టిని సారించవలసి వుంటుంది. మైనారిటీలపై దాడులు ఆపాలి. ఆర్థిక సంక్షోభాన్ని నివారించాలి. విపరీతంగా పెరిగిన ధరలను తగ్గించాలి. రాష్ట్రాల హక్కులను సంరక్షించాలి. పబ్లిక్ రంగ పరిశ్రమలను సంరక్షించాలి. ఖాయిలా పడిన పరిశ్రమలను పునరుద్ధరించాలి. ప్రజా పంపిణీ వ్యవస్థను ఇంకా పటిష్టపర్చాలి. ఇన్స్యూరెన్స్, బ్యాంకింగ్ రంగాలలో ప్రైవేట్ పెట్టుబడిని నిరోధించాలి. స్ట్రీల రిజర్వేషన్ బిల్లును అంగీకరించాలి. వ్యవసాయ కార్మికులకు సమగ్ర శాసనం చేయాలి. రహస్య బ్యాలెట్ ద్వారా బ్రేడ్ యూనియన్లను గుర్తించాలి. ఇరుగు పొరుగు దేశాలలో మైత్రీ సంబంధాలను పెంచుకోవాలి. ఇటువంటి ప్రాతిపదికపై వామపక్ష, ప్రజాతంత్ర, లౌకికపక్షాలన్నిటినీ ఒకే వేదిక మీదకు తీసుకురావటం ప్రధాన కర్తవ్యం. బి.జె.పి. నాయకత్వపు ప్రభుత్వాన్ని గద్దె దింపటం ఇందులో ప్రధాన అంశంగా ఉంటుంది. ఇటువంటి ప్రత్యామ్నాయమే నేటి పరిస్థితులలో అత్యంతావశ్యకం.

రైల్వే బడ్జెట్ లో ఆహారధాన్యాలు, ఉప్పుపై

పెంచిన రవాణా చార్జీని రద్దు చేయాలి

అదనపు వనరుల సమీకరణ పేరిట రు.900ల కోట్ల భారీ వడ్డనలో రైల్వేమంత్రి నితీష్ కుమార్ ఫిబ్రవరి 25న లోక్ సభలో రైల్వే బడ్జెట్ ప్రవేశపెట్టారు.

సరకుల రవాణా చార్జీలను నాలుగుశాతం పెంచి రు.700లకోట్లు పేదలపై పరోక్ష భారాలు వేశారు. దీనివల్ల బొగ్గు, సిమెంట్, ఎరువులతో పాటు ఆహారధాన్యాలు ఉప్పు ధరలు కూడా పెరుగుతాయి. ఎరువులు, ఆహారధాన్యాలు, ఉప్పును రవాణా చార్జీలపెంపు నుండి మినహాయించి పేదలపై భారం పడనీయరాదని సి.ఐ.టి.యు. కోరుతున్నది.

1.55 రేట్లు పెంచిన స్టీవర్కోచ్ చార్జీలను రద్దుచేసి మధ్యతరగతిపై భారాలు తగ్గించాలని సి.ఐ.టి.యు. కోరుతున్నది.

పారిశ్రామిక వినిమయ ధరల సూచీ (1982-100 పాయింట్లు పునాదిపై)

	నవంబర్	డిసెంబర్	పాక్షర్
ఆలిండియా	438	-	4.93
హైదరాబాద్	399	-	5.23
గుంటూరు	421	-	5.60
గూడూరు	450	-	4.33
విశాఖపట్నం	420	-	2.48
వరంగల్	426	-	2.36
కొత్తగూడెం	464	-	3.25
రాష్ట్ర సీరీస్			
విజయనగరం	370	364	-
రాజమండ్రి	403	398	2.55
విజయవాడ	402	398	-
ఆదోని	413	410	2.33
ఎన్.ఎస్.బి.	414	407	2.52
ఎం.టి.పి.	408	402	2.49

రెండో లేబర్ కమిషన్ ఏర్పాటు

విశ్వంఖలమైన లేబర్ మార్కెట్ కేసీ కుయత్తు

కేంద్ర, కార్మికశాఖ మంత్రి డా॥ సత్యనారాయణ జతీయా జనవరి 11న అకస్మాత్తుగా ఓ ప్రకటన చేశారు. రెండవ జాతీయ లేబర్ కమిషన్ ఏర్పాటు చేయాలని ప్రభుత్వం నిర్ణయించింది అన్నదే ఆ ప్రకటన! ఈ లేబర్ కమిషన్ లో ఒక చైర్మన్, ఇద్దరు పూర్తికాలం సభ్యులు, ఏడుగురు పార్ట్ టైం సభ్యులు ఉంటారట. కమిషన్ కాల పరిమితి 24 నెలలు. అది చేయాల్సిన పనేమిటయ్యా అంటే

1. సంఘటిత రంగంలోని కార్మికులకు సంబంధించి ప్రస్తుతం అమలులో వున్న చట్టాలు 'హేతుబద్ధంగా' ఉండేలా సూచనలు చేయటం.
2. అసంఘటిత రంగంలోని కార్మికులకు కనీస స్థాయి రక్షణ కల్పించడం కొరకు 'ఒకే గొడుగు కిందికి వచ్చే చట్టాలను' సూచించటం.

ఈ పనులు చేసేటప్పుడు కింద పేర్కొన్న విషయాలను కమిషన్ దృష్టిలో ఉంచుకోవాలి.

1. పరిశ్రమను నియంత్రిస్తున్న వివిధ పరిపాలక చట్టాలను సమీక్షించే నిమిత్తం 1998 మేలో ఏర్పాటుచేయబడిన కమిషన్ చేసిన సిఫారసులు ఏ మేరకు అమలవుతున్నదీ చూడటం.

2. శీఘ్రంగా అభివృద్ధి చెందుతున్న టెక్నాలజీతో కూడిన కొత్త ఆర్థిక పర్యావరణానికి పరిశ్రమలోని పని పద్ధతులు, పని వేళలు, పని నిబంధనలు మారవలసి వుంది. ఆర్థిక వ్యవస్థ ప్రపంచీకరణ, వాణిజ్యం పరిశ్రమల సరళీకరణ, అంతర్జాతీయ పోటీతత్వం మున్నగునవి అవసరం. భవిష్యత్తు లేబర్ మార్కెట్ అవసరాలకు, డిమాండ్లకు అనుగుణంగా ప్రస్తుతమున్న కార్మిక చట్టాలను మార్చివేయాల్సిన అవసరం ఉంది.

3. కనీసస్థాయి కార్మిక రక్షణ, సంక్షేమ చర్యలు, వాటిని కల్పించడానికి అవసరమైన మౌలిక సంస్థాగత ఏర్పాట్లు ఇవన్నీ "వెసులుబాటు" ఉంటే లేబర్ మార్కెట్ కి అనుకూలంగా ఉండాలి. అలాగే సాంకేతికంగా వచ్చే మార్పులకు, ఆర్థికాభివృద్ధికి అవసరమైన "సర్దుబాట్ల"కు కూడా అనుకూలంగా ఉండాలి.

4. సామాజిక భద్రత, వృత్తిపరమైన ఆరోగ్యం మరియు భద్రత, కనీస వేతనాలు మరియు ఉత్పాదకతకు అనుసంధానింపబడిన వేతనాలు, ముఖ్యంగా వని చేసే మహిళలకు, అంగవికలురకు కావలసి వున్న రక్షణ చర్యలు

మరియు సౌకర్యాలు వీటికి సంబంధించిన కార్యకలాపాల ఫలితాలను మెరుగుపరచాలి.

ఏకపక్ష నిర్ణయం

"ఇటీవలి సంవత్సరాలలో దేశ ఆర్థిక పర్యావరణంలో అనేక మార్పులు చోటు చేసుకున్నాయి. అవి మన పారిశ్రామిక వాతావరణం, లేబర్ మార్కెట్ లో అనూహ్యమైన మార్పులు తీసుకొచ్చాయి." అని డా॥ జతీయా అన్నారు.

"ప్రపంచీకరణ మూలంగా చోటు చేసుకుంటున్న మార్పులకు అనుగుణంగా ప్రస్తుతం అమలులో ఉన్న కార్మిక చట్టాలను "హేతుబద్ధం" చేసేందుకు తగిన సూచనలు చేయటమే లేబర్ కమిషన్ యొక్క ముఖ్య కర్తవ్యం". అని ఆయన పేర్కొన్నారు.

అసలు విషయం అదన్నమాట. ప్రపంచీకరణకు అనుకూలంగా అంటే సామ్రాజ్యవాదులకు, బహుళజాతి కంపెనీలకు

డబ్ల్యు.ఆర్. వరదరాజన్,

సి.ఐ.టి.యు. అఖిల భారత కార్యదర్శి

అనుకూలంగా మన కార్మిక చట్టాల్లో మార్పులు తేవటానికే ఈ తతంగమంతా. దీని ఫలితంగా మన కార్మికవర్గం తీవ్రంగా నష్టపోనున్నది.

కేంద్రంలోని బి.జె.పి. నేతృత్వ ప్రభుత్వం కేంద్ర కార్మిక సంఘాలతో కనీస సంప్రదింపులైనా జరపకుండా, యాజమాన్య కూటమికి అనుకూలంగా కార్మిక చట్టాల్లో అనేక మార్పులు తేనున్నదని దేశ కార్మికవర్గాన్ని సి.ఐ.టి.యు. పలుమార్లు హెచ్చరించింది. ఇప్పుడు ఈ రెండవ లేబర్ కమిషన్ గురించి కూడా ప్రభుత్వం ఏకపక్షంగానే ప్రకటించింది. కార్మిక సంఘాలతో కనీసం మాట మాత్రంగానైనా సంప్రదించలేదు.

1992లో జరిగిన 'భారత కార్మిక మహాసభ' చేసిన ఓ సిఫారసును, వివిధ దశల్లో అందిన కొన్ని సూచనలను ప్రభుత్వం పేర్కొంటున్నప్పటికీ, అటువంటి కమిషన్ను ఏర్పాటు చేయాలనే డిమాండ్ ఏకగ్రీవం మాత్రం కాదు. కార్మికుల ప్రయోజనాలకు భంగం కలిగించే రీతిలో కార్మిక చట్టాల్లో అనేక మార్పులు తీసుకురావాలనే ఉద్దేశాన్ని ప్రస్తుత ప్రభుత్వం

పలుమార్లు వ్యక్తం చేసింది.

11.12.98న భారతీయ పరిశ్రమల సమాఖ్య 'లేబర్ మేనేజ్మెంట్ పై నిర్వహించిన ఒక సదస్సులో మాట్లాడుతూ లేబర్ సెక్రటరీ డా॥ ఎల్.మి.శా ఏమన్నారో గమనించండి. "పారిశ్రామిక సంబంధాలలో కూలంకషమైన మార్పులను తెచ్చే నిమిత్తం ఈ చట్టాలలో చేయాల్సిన సవరణలను మేము ఇప్పటికే తయారు చేసి వుంచాం" అని పేర్కొన్నారు. ఆ పైన, కార్మిక చట్టాల్లో తేవలసిన మార్పుల గురించి కార్మికశాఖ చేసిన ప్రతిపాదన మంత్రిమండలి ఆమోదానికై ఎదురు చూస్తోందని వాక్రుచ్చారు.

పారిశ్రామిక వివాదాల చట్టం, ట్రేడ్ యూనియన్ ల చట్టం, కాంట్రాక్టు కార్మికుల చట్టం, వేతన చెల్లింపుల చట్టం, ఇంకా అనేక ఇతర పారిశ్రామిక చట్టాల్లో మార్పులను ప్రతిపాదించారు. ఈ మార్పులన్నీ యాజమాన్యాలకు అనుకూలమైనవే అని వేరే చెప్పనక్కరలేదు.

ప్రమాద సంకేతాలు

"ఉద్యోగులను వని నుంచి తొలగించడాన్ని సులభతరం చేయటం, పనిగంటలను 8 నుండి 12 గంటలకు పెంచటం, కాంట్రాక్టు కార్మికులను అన్ని చోట్లా తీసుకోవటాన్ని చట్టబద్ధం చేయటం, ట్రేడ్ యూనియన్ ల రిజిస్ట్రేషన్ మరియు గుర్తింపులను కఠినతరం చేయటం..." ఇవే ప్రభుత్వం తేవాలనుకుంటున్న మార్పులు. ప్రస్తుతం అమలులో ఉన్న కార్మిక చట్టాలు" ఈ కాలానికి సరిపడనివి" అని కేంద్ర, కార్మిక మంత్రిత్వ శాఖ నిర్వచించింది. లేబర్ మార్కెట్లో "వెసులుబాటు" 'ను కల్పించేందుకు తన సంసిద్ధతను వ్యక్తపరిచింది.

మహిళా కార్మికుల పని గంటలను పెంచాలని, వారితో నైట్ షిఫ్టుల్లో పని చేయించకూడదనే నిబంధనను తొలగించాలని ఎలక్ట్రానిక్స్ శాఖ సూచించింది. ఎగుమతికి సంబంధించిన పరిశ్రమలను కార్మిక చట్టాల నుండి పూర్తిగా మినహాయించాలని వాణిజ్య మంత్రిత్వ శాఖ ప్రతిపాదించింది. దేశంలోని ఎలక్ట్రానిక్ పరిశ్రమలలో 12 గంటల షిఫ్టుకు అనుమతినివ్వాలని సమాచార సాంకేతిక టాస్క్ ఫోర్స్ వెల్లడించింది. 720 రోజుల సర్వీసుని పూర్తి చేసిన తర్వాత మాత్రమే ఉద్యోగులకు

పర్మినెంటు హోదా కల్పించాలని కూడా అది సూచించింది.

నష్టపరిహారానికై లేబర్ కోర్టుల్లో దావా వేసే అవకాశాలను కుదించాలని కూడా ప్రభుత్వం సంకల్పించింది. కేవలం కొన్ని “ప్రత్యేక నష్టపరిహారాలు” మాత్రమే ఇచ్చే విధంగా నియమ నిబంధనలను మార్చి పారేయాలని తలబోస్తోంది. ప్రభుత్వం యోచిస్తోన్న ఇంకో కీలకమైన మార్పు ఏమిటంటే - “క్రమశిక్షణ లేకపోవడం లేదా పేలవమైన సామర్థ్యం చూపటం” అనే కారణంతో ఉద్యోగులను సాగనంపే ప్రక్రియ తేలికగా ఉండేందుకు తగిన వీలు కల్పించటం!

బోనస్ చట్టాన్ని కూడా ‘మరమ్మత్తు’ చేస్తారని తెలుస్తోంది. బోనస్ చెల్లింపుని పూర్తిగా ఉత్పాదకతకు అనుసంధానించడం, ‘నష్టాల్లో నడిచే పరిశ్రమలను’ బోనస్ చెల్లింపుల నుండి మినహాయించడం చేయబోతున్నారు. అంటే ‘కనీస బోనస్’ సూత్రానికి తిలోదకాలివ్వటమన్నమాట!

“అంతర్జాతీయ ఒరవడికి అనుగుణంగా కొన్ని నిర్దిష్టమైన చర్యలు చేపట్టేందుకు తమకు వీలు కల్పించాలని” పరిశ్రమలోని వివిధ వర్గాలు (?) లేవనెత్తిన డిమాండ్లను కార్మిక మంత్రిత్వశాఖ అంగీకరించినట్లుగానే తోస్తున్నది. ఏర్ ఇండియా కేసులో కాంట్రాక్టు కార్మికులకు సంబంధించి సుప్రీంకోర్టు ఇచ్చిన తీర్పుని పెడచెవిని పెట్టే ఉద్దేశాన్ని ప్రభుత్వం స్పష్టంగా వ్యక్తపరుస్తున్నది.

లేబర్ మార్కెట్లో కొద్దిమంది మాత్రమే రెగ్యులర్ కార్మికులు ఉండాలి. కాంట్రాక్టు, క్యాజువల్ వగైరా నాన్-రెగ్యులర్ కార్మికులే అధిక సంఖ్యలో ఉండాలి. శ్రమశక్తిలో ఇటువంటి వర్గీకరణ చట్టబద్ధం కావాలి. ఇదే లేబర్ మార్కెట్లో అంతర్జాతీయ వరవడి కోరుకుంటున్న పరిస్థితి. ఆ పరిస్థితిని తీసుకురావటానికే ప్రభుత్వం చేస్తున్న ప్రయత్నాలన్నీ.

కేంద్రంలోని బి.జె.పి. ప్రభుత్వం ఇటువంటి చర్యలన్నింటిని తెరవెనుక చేస్తూ ఉంది. కార్మికోద్యమానికి తెలియకుండా ఇలా తెరవెనుక చేయటమే దాని కార్మిక-వ్యతిరేక విధానానికి నిదర్శనం. గడిచిన 9 నెలలుగా బి.జె.పి. ప్రభుత్వం త్రైపాక్షిక కార్మిక సమావేశాన్ని ఏర్పాటు చేయలేదు. ఆఖరికి, 1998 అక్టోబర్లో జరగాల్సి వున్న స్టాండింగ్ లేబర్ కమిటీ సమావేశాన్ని కూడా ప్రభుత్వం ఉన్నట్టుండి వాయిదా వేసింది. మరో వంక జాతీయ పునర్నిర్మాణ నిధిలో (ఎన్.ఆర్.ఎఫ్) అత్యధిక భాగాన్ని వి.ఆర్.ఎస్.ల కోసమే ఖర్చు పెడుతోంది. ‘వలంటరీ రిటైర్మెంట్ స్కీం’ పేరుతో

కార్మికులను ఇళ్ళకు సాగనంపడానికి ఈ నిధి ఒక సాధనంగా ఉపయోగపడటం దౌర్భాగ్యం. గడిచిన ఐదేళ్ళుగా ఈ నిధిలో పెద్ద మొత్తాన్ని వి.ఆర్.ఎస్.లకై వినియోగించగా, కేవలం ఓ 10% మాత్రమే వి.ఆర్.ఎస్. కాని పనులపై వినియోగించారు. ప్రభుత్వం దీనిని నిస్సిగ్గుగా అంగీకరించింది.

దారుణమైన చర్య

కార్మిక చట్టాలలో కార్మిక వ్యతిరేక సవరణలు తీసుకువచ్చేందుకు “జాతీయ లేబర్ కమీషన్” అనే మార్గాన్ని ఇప్పుడు ప్రభుత్వం ఎంచుకుంది. ఇది కార్మికవర్గంపై ప్రభుత్వం చేస్తున్న ఓ క్రూరమైన దాడి. త్రైపాక్షిక కార్మిక చర్చలకు తిలోదకాలివ్వడానికి, సామాజిక భాగస్వాములుగా కార్మికులు నిర్వహిస్తున్న పాత్రను పతనం గావిస్తూ కార్మిక సంఘాలను హద్దుల చట్రంలో బిగించడానికి ప్రభుత్వం చేస్తున్న కుట్ర ఇది!

గడిచిన 9 నెలలుగా బి.జె.పి. ప్రభుత్వం కార్మిక వర్గానికి పనికి వచ్చే లేదా అనుకూలంగా ఉండే ఓ చిన్న చర్యను కూడా చేపట్టలేదు. పేమెంట్ ఆఫ్ బోనస్ యాక్ట్ను సవరించాలని, బోనస్పై ఉన్న సీలింగ్స్ ఎత్తి వేయాలని కార్మిక సంఘాలు ముక్తకంఠంతో డిమాండ్ చేశాయి. అయినా సరే, బడా వ్యాపారవేత్తల వత్తిళ్ళకు తలోగ్గి ప్రభుత్వం దానికి అంగీకరించలేదు. ఎంతో కాలంగా ఎదురు చూసిన వ్యవసాయ కార్మికుల బిల్లు భూస్వాముల(కూటమి) వత్తిడి మూలంగా తుడిచిపెట్టుకుపోయింది. 9 సంవత్సరాలుగా నానుతూ వున్న “మేనేజ్మెంట్లో కార్మికుల భాగస్వామ్యం బిల్లు” ఇప్పటికీ చీకటి కొట్లోనే ఉండిపోయింది. దీనిపై ఏకాభిప్రాయం లేదు అన్న సాకుతో ప్రభుత్వం దాన్ని పార్లమెంటులో ప్రవేశపెట్టడం లేదు. అలా చేసే ఉద్దేశమూ దానికి లేదు.

ఒక వైపున ఇలాంటి బిల్లులన్నీ ముందుకు సాగకుండా మూలబడుతూ ఉంటే, మరోవైపు... యాజమాన్యవర్గానికి అనుకూలంగా కార్మిక చట్టాలను సవరించడానికి, మరమ్మత్తులు చేయడానికి ప్రభుత్వం నడుం బిగించింది. కార్మికవర్గాన్ని వారి హక్కుల నుడి నిలుపుదోపిడీ చేయటం, ‘శ్రమ సరళీకరణ’ పేరుతో వారితో వెట్టిచాకిరీ చేయించే పరిస్థితులు నెలకొల్పడం - ఇదే ప్రభుత్వం చేయాలనుకుంటున్న సవరణలు, మరమ్మత్తుల మహదాశయం.

మొదటి లేబర్ కమీషన్ ఏర్పాటు చేసి 30 ఏళ్ళకు పైగా గడిచిపోయాయని ప్రభుత్వం వగలమారి ఏడ్పులు ఏడుస్తున్నది. 1969 నుండి దేశాన్ని పాలించిన అన్ని ప్రభుత్వాలూ మొదటి కమీషన్ చేసిన సిఫార్సులను అమలు

చేయటంలో ఫోర్మైన నిర్లక్ష్యాన్ని చూపించాయి. కాని ఈ నగ్నసత్యాన్ని ఇప్పటి ప్రభుత్వం కావాలనే దాచేస్తోంది.

గత కమీషన్ చేసిన సిఫార్సులపై కనీసం ఓ సమీక్షనైనా జరపకుండా, ఎకావికి రెండవ కమీషన్ను వేస్తున్నానని ప్రభుత్వం ప్రకటించడం యాదృచ్ఛికమైన పారపాటు ఎంతమాత్రం కాదు. ఇదొక పథకం ప్రకారం చేపట్టిన చర్యే!

కనీసం ఇప్పుడైనా సంప్రదించాలి


కనీసం ఈ దశలోనైనా ప్రభుత్వం కేంద్ర కార్మిక సంఘాలను సంప్రదించాలని సి.ఐ.టి.యు. డిమాండ్ చేస్తున్నది. జాతీయ లేబర్ కమీషన్ స్వరూప స్వభావాలు, విధులు మున్నగు అంశాలపై కార్మిక సంఘాలతో ప్రభుత్వం చర్చలు ప్రారంభించాలి. అందుకు ప్రభుత్వం అంగీకరించని పక్షంలో జరిగేది స్పష్టమే. ఐ.ఎం.ఎఫ్., ప్రపంచబ్యాంకులు కోరుకొనే, ఆదేశించే “లేబర్ మార్కెట్ సంస్కరణలకు” డూడూ బసవన్నల్లా తలలూపే సభ్యులతో కమీషన్ నిండిపోతుంది.

అసంఘటిత కార్మికులపై మొసలి కన్నీరు కారుస్తూ ప్రభుత్వ ప్రకటనను బూర్జువా పత్రికలు సంబంధంగా ఆహ్వానించాయి. దీనిని కార్మికవర్గం నిశితంగా గమనించాలి. అసంఘటిత కార్మికుల రక్షణకోసం “ఒకే గొడుగు కింద ఉండే చట్టాలు” కావాలంటూ అదే పనిగా ఉదరగొడుతున్నారు. ఇది మరేమిటో కాదు. ప్రస్తుతం కార్మికులకు వున్న కొద్దిపాటి ట్రేడ్ యూనియన్ హక్కులనీ కాలరాసే కుతంత్రమే. అనుబంధ సంఘాలతో నిమిత్తం లేకుండా కార్మికులందరూ ఈ విషయంపై నిశితంగా దృష్టి సారించాలి.

ఒకప్పుడు లేబర్ మార్కెట్లను విశృంఖలం చేసి, ‘ఆసియా టైగర్లు’గా కొనియాడబడి, ఇప్పుడు నిలువెల్లా ఆర్థిక సంక్షోభంలో కూరుకుపోయిన తూర్పు ఆసియా దేశాల అనుభవం మనకు గుణపాఠం కావాలి. అక్కడ కార్మికవర్గం ఎదుర్కొంటున్న పరిస్థితులు ప్రతి ఒక్కరికీ హెచ్చరిక కావాలి. ఆ దేశాలలో ఇప్పుడు కార్మిక చట్టాల్లో మెతకదనాన్ని తొలగించాలని, కార్మికుల ప్రయోజనాలను కాపాడే విధంగా చట్టాలను సవరించాలని కోరుతూ కార్మికవర్గం ఉద్యమిస్తున్నది.

భారత్లోని ట్రేడ్ యూనియన్ ఉద్యమం ఈ అనుభవాల నుండి తగిన పాఠాలను గ్రహించాలి. లేబర్ మార్కెట్ను విశృంఖలం చేసే లక్ష్యంతో చట్టాల్లో ప్రభుత్వం తేబోతున్న మార్పులను సంఘటితంగా తిప్పికొట్టాలి.

సమస్యల పరిష్కారానికి ఐక్యంగా ఉద్యమించాలి



పాలకుల వినాశకర విధానాల మూలంగా మన వ్యవసాయ రంగం సంక్షోభంలో కూరుకుపోతోందని, దీనిని ఎదుర్కొనేందుకు రాష్ట్రంలోని రైతాంగమంగా ఐక్యంగా ఉద్యమించాలని ఆంధ్రప్రదేశ్ రైతు సంఘం పిలుపునిచ్చింది.

వరంగల్ లోని కా॥ బోడేపూడి వెంకటేశ్వరరావు నగర్ లో అత్యంత ఉత్సాహపూరిత వాతావరణంలో ఫిబ్రవరి 15 నుండి 17 వరకు ఆంధ్రప్రదేశ్ రైతు సంఘం 16వ రాష్ట్ర మహాసభలు జరిగాయి. వివిధ జిల్లాల నుండి సుమారు 500 మంది ప్రతినిధులు పాల్గొన్నారు. సంఘం అధ్యక్షులు శ్రీ సారంపల్లి మల్లారెడ్డి, ఉపాధ్యక్షులు శ్రీమతి మల్లు స్వరాజ్యం, శ్రీ టి. నరసింహయ్యలు మహాసభలకు అధ్యక్షవర్గంగా వ్యవహరించారు. మహాసభల ఆహ్వాన సంఘం అధ్యక్షులు డా॥ భద్రునాయక్ మాట్లాడుతూ వ్యవసాయ రంగం తీవ్ర సంక్షోభాన్ని ఎదుర్కొంటున్న ప్రస్తుత తరుణంలో ఈ మహాసభలు జరగటం రైతాంగ ఉద్యమ చరిత్రలో ఓ మైలురాయి వంటిదని అన్నారు. అఖిల భారత కిసాన్ సభ ఉపాధ్యక్షులు శ్రీ వరదరాజన్ ప్రారంభోపన్యాసం చేస్తూ నూతన ఆర్థిక విధానాలు, వ్యవసాయ విధానాల వల్ల వ్యవసాయరంగం తీవ్ర సంక్షోభాన్ని ఎదుర్కొంటున్నదని, దీని నుంచి బయట

పడాలంటే భూసంస్కరణలు, వ్యవసాయ కార్మికులకు సమగ్ర శాసనం వంటి ప్రత్యామ్నాయ విధానాలు అమలు కావాలని, దానికై ఉద్యతంగా పోరాటాలు చేయాలని అన్నారు.

శ్రీ సారంపల్లి మల్లారెడ్డి అధ్యక్షోపన్యాసం చేస్తూ - కల్తీ విత్తనాలు, కల్తీ ఎరువులు, భూస్వాముల జేబు సంస్థలుగా మారిన సహకార సంఘాలు, బడా పెట్టుబడిదారులు - పేద, మధ్యతరగతి రైతులను పీల్చి పిప్పి చేస్తుంటే ప్రభుత్వం ఏం చేస్తోందని నిలదీశారు. సబ్సిడీల రద్దు, విద్యుత్ ప్రైవేటీకరణ, నూతన ఆర్థిక విధానాల అమలు వంటివి రైతాంగంపై మోయలేని భారాలను వేశాయనీ, సమస్యల పరిష్కారానికి రైతాంగపు ఐక్యపోరాటాలే మార్గమని అన్నారు.

సంఘం రాష్ట్ర కార్యదర్శి శ్రీ వి. శ్రీనివాసరావు కార్యదర్శి నివేదికను ప్రవేశపెట్టారు. మారుతున్న పరిస్థితులలో మన రైతాంగం ఎదుర్కొంటున్న సమస్యలను, పోరాట అనుభవాలను నివేదిక సమగ్రంగా చర్చించింది. రైతు ఉద్యమాన్ని వర్గదృక్పథంతో నిర్మించడం వినా నేటి వ్యవసాయ సంక్షోభాన్ని ఎదుర్కోడానికి మరో మార్గంలేదని (అఖిల భారత కిసాన్ మహాసభ చేసిన దిశానిర్దేశానికి అనుగుణంగా) గత రైతు సంఘం మహాసభలు ఇచ్చిన పిలుపు సరైనదేనని నివేదిక పేర్కొంది.


రెండవ రోజు మహాసభలలో

సి.ఐ.టి.యు. రాష్ట్ర ఉపాధ్యక్షులు శ్రీ బి.వి.రాఘవులు ముఖ్య అతిథిగా పాల్గొని ప్రసంగించారు. వ్యవసాయ రంగంలో ప్రభుత్వరంగ పర్యవేక్షణ నానాటికీ తగ్గిపోతూ, బహుళజాతి సంస్థలు, ప్రైవేటు శక్తుల ప్రాబల్యం పెరిగి అత్యంత ప్రమాదకర రీతిలో అవి వ్యవసాయరంగాన్ని కబళిస్తున్నాయని, దీని ఫలితంగా పేద-మధ్యతరగతి రైతాంగం సర్వనాశనం అయ్యే పరిస్థితి దాపురించిందని ఆయన అన్నారు. నేడు వస్తున్న సంస్కరణలు, ఆధునిక పరిజ్ఞానం, ధనిక, భూస్వామ్య వర్గాలకు మాత్రమే

ఉపయోగపడుతున్నాయిగాని పేదవారికికాదని వివరించారు. సమస్యల పరిష్కారానికి వివిధరంగాల రైతులను పోరాటాలలోకి సమీకరించాలని శ్రీ రాఘవులు విజ్ఞప్తి చేశారు.

సి.ఐ.టి.యు. రాష్ట్ర ప్రధాన కార్యదర్శి శ్రీ ఎస్.వీరయ్య పాల్గొని, 'సాహార్త్ర సందేశం' ఇస్తూ సమస్యల శాశ్వత పరిష్కారానికి రైతుసంఘం, వ్యవసాయ కార్మిక సంఘాలతో కలిసి కార్మికులు పనిచేయవలసిన అవసరం ఎంతైనా ఉందని అన్నారు. సి.ఐ.టి.యు. ఆ దిశగా కృషి చేస్తున్నదని తెలిపారు. ప్రభుత్వ విధానాలవల్ల కలిగే దుష్ఫలితాల మూలంగా ప్రజలు పెద్దఎత్తున ఉద్యమానికి వచ్చే అవకాశాలు పెరిగాయని, దీనిని రైతాంగం ఉపయోగించుకోవాలని కోరారు. రైతాంగ ఉద్యమ నిర్మాణానికి ఆంధ్రప్రదేశ్ రైతుసంఘం చేస్తున్న కృషిని ఆయన అభినందించారు.

డి.వై.ఎఫ్.ఐ. రాష్ట్ర కార్యదర్శి శ్రీ పి.ప్రభాకర్, ఆంధ్రప్రదేశ్ కల్లుగీత కార్మిక సంఘం రాష్ట్ర అధ్యక్షులు శ్రీ కె.వెంకటయ్య, ఆంధ్రప్రదేశ్ మహిళాసంఘం రాష్ట్ర ఉపాధ్యక్షురాలు శ్రీమతి పి.భారతి తదితరులు మాట్లాడుతూ బలమైన రైతు ఉద్యమం ద్వారానే ప్రజాతంత్ర ఉద్యమాలకు మరింత బలం చేకూరుతుందని అన్నారు.



రాష్ట్రంలో అమలు చేయాలని ప్రత్యామ్నాయ వ్యవసాయ విధానాలపై మహాసభ క్షుణ్ణంగా చర్చించి ఒక తీర్మానాన్ని ఆమోదించింది. రాష్ట్ర ప్రభుత్వం అనుసరిస్తున్న వినాశకర ఆర్థిక విధానాలకు వ్యతిరేకంగా ఉద్యమం చేపట్టాలని కూడా మహాసభ తీర్మానించింది. పెండింగ్లో ఉన్న సాగునీటి ప్రాజెక్టులను సత్వరమే పూర్తిచేయాలని, భూ సంస్కరణలు అమలు చేయాలని తదితర పలు ముఖ్యమైన తీర్మానాలను మహాసభ ఆమోదించింది.

77 మందితో మహాసభ నూతన కార్యవర్గాన్ని ఎన్నుకొంది. ఆంధ్రప్రదేశ్ రైతుసంఘం రాష్ట్ర అధ్యక్షులుగా శ్రీ సారంపల్లి మల్లారెడ్డి, కార్యదర్శిగా శ్రీ వి.శ్రీనివాసరావు ఏకగ్రీవంగా మళ్ళీ ఎన్నిక కావడం విశేషం. శ్రీయుతులు కొరటాల సత్యనారాయణ, టి.నర్సింహయ్య, సి.హెచ్.రాజారెడ్డి, బొంతల చంద్రారెడ్డి, ఎన్.రంగారావు ఉపాధ్యక్షులుగా ఎన్నికకాగా, వై.కేశవరావు, టి.ఎస్.ప్రసాద్, పి.నర్సింహారావు, తాళం హన్మంతరావు, జె.బాబూరావు, ఎం.సూర్యనారాయణలు, సహాయ కార్యదర్శులుగా ఎన్నికయ్యారు.

మహాసభల ముగింపు సందర్భంగా ఫిబ్రవరి 17వ తేదీన హనుమకొండలో బ్రహ్మాండమైన బహిరంగసభ జరిగింది. వేలాది రైతులు, కార్మికులు, ఇతర ప్రజానీకం పాల్గొన్నారు. అఖిలభారత కిసాన్సభ ఉపాధ్యక్షులు శ్రీ హరికిషన్ సింగ్ సూర్జిత్ ఈ బహిరంగసభలో మాట్లాడుతూ దేశంలో ఫెడరల్ స్ఫూర్తిని కాపాడటానికి, దుర్మార్గపూరిత దాడులు చేస్తోన్న మతోన్మాదుల్ని గద్దెదించడానికి, వామపక్షాల నేతృత్వంలో ప్రజలంతా సమరశీల పోరాటాలకు సన్నద్ధం కావాలని పిలుపునిచ్చారు. వీర తెలంగాణా విప్లవ పోరాట స్ఫూర్తిని ఆంధ్ర రాష్ట్ర ప్రజలు మరోమారు గుర్తుకు తెచ్చుకోవాలని, అదే స్ఫూర్తితో మతోన్మాదులను గద్దెదింపే తక్షణ కర్తవ్యానికి కట్టుబడి ఉండాలని ఆయన కోరారు.

ఆంధ్రప్రదేశ్ రైతుసంఘం రాష్ట్ర కార్యదర్శి శ్రీ వి.శ్రీనివాసరావు మాట్లాడుతూ ప్రపంచబ్యాంకు ఆదేశాల మేరకు పనిచేస్తున్న మన రాష్ట్ర ప్రభుత్వం రైతులు, కార్మికులపై విపరీతమైన భారాలు మోపుతోందని అన్నారు. బెంగాల్ ప్రభుత్వం కూలీలను రైతులుగా మార్చుతుంటే, మన రాష్ట్ర ప్రభుత్వం మాత్రం రైతులను కూలీలుగా మార్చే విధానాలు అమలు చేస్తోందని దుయ్యబట్టారు. రాష్ట్ర ప్రభుత్వం అమలు చేస్తున్న ఇటువంటి ప్రజావ్యతిరేక విధానాలను ప్రతిఘటిస్తూ విస్తృతంగా పోరాటాలు చేస్తామని తెలియచేశారు.

భూములు పంచాలని, కూలిరేట్లు పెంచాలని కోరుతూ పేదలంతా సమైక్యంగా పోరాటాలకు సిద్ధం కావాలని రైతు సంఘం నాయకురాలు శ్రీమతి మల్లు స్వరాజ్యం పిలుపునిచ్చారు.

దేశంలోని వివిధ ప్రాంతాలలో ఇటీవల క్రిస్టియన్ మైనారిటీలపై దాడులు జరుగుతున్నాయి. ప్రార్థనా స్థలాలు, పాఠశాలలు, ఇతర మిషనరీ ఆస్తుల విధ్వంసం, నన్న్ పై అత్యాచారం, మతబోధకుల సజీవదహనం వంటి భయంకరమైన దాడులతో కొన్ని రాష్ట్రాలు అట్టుడికిపోతున్నాయి. ఇటువంటి దాడులు జరిగినప్పుడల్లా బి.జె.పి. "నలుగురితోపాటు నారాయణా అన్నట్టుగా వాటిని ఖండిస్తున్నది. పైపై సానుభూతిని, ఆందోళనను ప్రకటిస్తున్నది. ఈ దాడుల్లో తనకేమీ భాగం లేనట్టుగా అమాయకత్వం నటిస్తున్నది.

ఇటీవల గుజరాత్ లో క్రైస్తవ సన్యాసినులపై జరిగిన అత్యాచారాలు, ఆస్తుల, పాఠశాలల విధ్వంసం, అలాగే ఒరిస్సాలో ఆస్ట్రేలియాకు చెందిన క్రైస్తవ మతబోధకుడు స్టెయిన్స్ (59) తోపాటు 6-9 సంవత్సరాల పసికూనలైన ఆయన ఇద్దరి కుమారుల సజీవదహనం యావత్ భారతదేశానికే తలవంపులు తీసుకొచ్చాయి. అనాదిగా పరమత సహనానికి ఆలంభనంగా వున్న భారత సంస్కృతిని ప్రశ్నార్థకం చేశాయి. షరామామూలే అన్నట్టుగా అందరిలాగే బి.జె.పి. కూడా ఈ దాడులను ఖండించింది. అయితే.....

క్రైస్తవులపై దాడులకు మత మార్పిడులే కారణమా?

'మత మార్పిడులే' ఈ దాడులకు కారణమంటూ మరోవైపున ప్రచారం చేపట్టింది. క్రైస్తవులపై హిందువుల ఆగ్రహానికి మత మార్పిడులే కారణమనీ, వాటి కారణంగానే ఈ దాడులు జరుగుతున్నాయని నమ్మిపజాస్తున్నారు. ముద్దాయిలైన భజరంగ్ దళ్, విశ్వహిందూపరిషత్, ఆర్.ఎస్.ఎస్. పరివారం 'పరమ దేశభక్తులు' 'గతంలో ఎటువంటి నేరచరిత్ర లేనివారు' అంటూ హోంమంత్రి ఎల్.కె.అద్వాని యోగ్యతాపత్రం సమర్పించారు. మత మార్పిడులపై దేశ వ్యాపిత చర్చ జరగాలంటూ ప్రధానమంత్రి సెలవిచ్చారు. మొత్తానికి క్రిస్టియన్లపై దాడులకు క్రిస్టియన్లే కారణం అనే కుతర్కాన్ని ముందుకు తెస్తున్నారు.

ముస్లింలు, క్రైస్తవులు, కమ్యూనిస్టులు - ఈ ముగ్గురినీ దేశద్రోహులుగా మతతత్వ హిందూ సంస్థల ఆరాధ్య పురుషుడైన "గురుగోల్వార్కర్" చిత్రించాడు. సదరు గురువుగారి బోధనలను హింసాయుత పద్ధతుల ద్వారా ఆయన శిష్యుగణం నేడు అమలుపరుస్తున్నట్లున్నారు. అందులో భాగంగానే క్రిస్టియన్లపై అకస్మాత్తుగా మొదలైన ఈ దాడులు!

1950లో జనసంఘం (ప్రస్తుత బి.జె.పి.) ఏర్పడినప్పటి నుండి అధికారం కోసం వారు అనేక అడ్డదారులు తొక్కిారు. మైనారిటీలకు వ్యతిరేకంగా సాధారణ ప్రజలలో మతపరమైన విద్వేషాన్ని రెచ్చగొట్టారు. హిందూమతాన్ని, భారత సమాజాన్ని ఉద్ధరించగల అపర దేశభక్తులుగా, పరమ పవిత్రులుగా తమ గురించి తాము ప్రచారం

→ చేసుకున్నారు. చివరకు “సుస్థిర ప్రభుత్వం-సమర్థ ప్రధాని” నినాదంతో ప్రజలకు అనేక భ్రమలు కల్పించి 11 నెలల క్రితం బి.జె.పి. కేంద్రంలో అధికారానికి వచ్చింది. అప్పటి నుండి ప్రజలకిచ్చిన అధికారాన్ని సమాజ విచ్ఛిన్నతకి దుర్వినియోగం చేస్తున్నది.

నిన్నమొన్నటి దాకా “ముస్లింలు దేశద్రోహులు-పాకిస్తాన్ ఏజెంట్లు-వారిని దేశం నుండి తరిమేయాలి” అని కాకిగోల చేశారు. దాడులు చేశారు. అయినా వారు ఆశించిన స్థాయిలో స్పందన రాలేదు. పైగా ముస్లింల నుండి ప్రతిఘటన ఎదురయ్యింది. బహుశా అందుకేనేమో ఆ విషయం పక్కకు పెట్టి క్రైస్తవులపైకి మళ్ళారు.

1994-96 సంవత్సరాల మధ్య మూడేళ్ళలో 32 సార్లు క్రైస్తవులపై దాడులు జరగగా, బి.జె.పి. అధికారానికి వచ్చిన ఈ 11 నెలల్లో 100కు పైగా దాడులు జరిగాయి. బి.జె.పి. రాజకీయ అండ చూసుకొని దాని పరివారంలోని భజరంగ్ దళ్, విశ్వహిందూపరిషత్లు క్రైస్తవులపై దాడులు చేస్తున్నాయి.

బి.జె.పి., దాని మిత్ర పక్షాలు అధికారంలో వున్న గుజరాత్, మహారాష్ట్ర, ఉత్తరప్రదేశ్ వంటి రాష్ట్రాలలో ఈ దాడులు నిరంతరంగా జరుగుతున్నాయి. ఆర్.ఎస్.ఎస్. పరివార సంస్థల కార్యకలాపాలు ఎక్కువగా వున్న ఒరిస్సా, మధ్యప్రదేశ్ లలో ముఖ్యంగా గిరిజన ప్రాంతాలలో ఈ దాడులు కేంద్రీకృతం కావడం గమనార్హం. క్రిష్టియన్ మిషనరీలను వివస్థలను చేసి ఊరేగించడం, క్రైస్తవ నన్యాసీనులపై సామూహిక అత్యాచారాలు చేయటం, చర్చిలను కూల్చటం, బైబిళ్ళను తగులబెట్టడం, మతబోధకులను సజీవంగా దహనం చేయటం వంటి నీచకృత్యాలన్నీ ఈ దాడుల్లో భాగంగా వుంటున్నాయి. మన రాష్ట్రంలో ప్రజాతంత్ర భావాల్లో బలంగా వున్న మంగళగిరి వంటి ప్రాంతాలకు ఇటువంటి వున్నాద చర్యలు విస్తరించడం ఆందోళనకరం.

మత మార్పిడుల పేర దాడులు చేయటం అంటే నిమ్మకులాల, దళితుల

స్వయం నిర్ణయ హక్కులపై దాడి చేయటమేనని ప్రముఖ చరిత్రకారుడు ‘ఫణిక్కర్’ పేర్కొన్నారు. ఎందుకంటే ఇస్లాం, క్రిష్టియన్ మతాలలోకి ప్రధానంగా హిందూమతంలోని నీమ్మకులాల వారే చేరారు. అంటరానితనం వగైరా అణచివేత ధోరణులే మత మార్పిడులకు దోహదం చేస్తున్న అంతర్గత కారణాలు. అందువల్ల ఇతర మతాల వారిని (లేదా ఇతర మతాల్లోకి మారిన వారిని) బలిపశువులను చేయటం మాని, హిందూ మత వుద్ధారకులు ముందుగా తామే ‘ఆత్మవరిశోధన’ చేసుకోవాలని ఫణిక్కర్ వక్కాణించారు.

మనదేశంలో క్రిష్టియన్ మతానికి 2వేల సంవత్సరాల చరిత్ర వున్నది. దేశాన్ని 200 సంవత్సరాలు క్రిష్టియన్ మతస్తులు పాలించారు. 1981 జనాభా లెక్కల ప్రకారం మన దేశ జనాభాలో క్రిష్టియన్లు 2.6% మాత్రమే. 1991 నాటికి వీరి సంఖ్య 2.4 శాతంకు తగ్గింది. మత మార్పిడుల కారణంగానే వీరిపై దాడులు జరుగుతున్నాయన్నది వట్టిబూటకమని దీనితో స్పష్టమవుతున్నది. ఈ దాడుల వెనుక ప్రమాదకరమైన రాజకీయ కారణాలున్నాయన్నది వాస్తవం.

హిందువులు తమ సంస్కృతి, నాగరికతల రీత్యానేగాక, రాజకీయంగా కూడా ఇతర మతస్తుల నుండి వేరుగా వుండాలని సంఘపరివార్ కోరుతున్నది. దేశ జనాభాలో 60%గా వున్న హిందువులు తాము చెప్పిన పార్టీకే ఓట్లు వేయాలని వారు ఆశిస్తున్నారు. అయితే గత ఎన్నికలలో తమను బలపరిచిన వున్నత, మధ్య తరగతి ప్రజలలో బి.జె.పి. పట్ల వున్న భ్రమలు సడలిపోతున్నాయి. ఈ నేపథ్యంలో సమస్యల నుండి వారి దృష్టిని మళ్ళించి తమ ఓటుభ్యాంకును నిలబెట్టుకునేందుకే మత మార్పిడుల సాకుతో క్రిష్టియన్లపై దాడులు ప్రారంభించారు.

బి.జె.పి. చాలా కాలంగా గిరిజనులలో తన రాజకీయ ప్రాబల్యాన్ని పెంచుకొనే ప్రయత్నంలో వుంది. అయితే విద్య, వైద్య సేవలు అందివ్వటం, పలు అభివృద్ధి కార్యక్రమాలు చేపట్టడం ద్వారా చాలా కాలంగా క్రిష్టియన్ మిషనరీలు గిరిజన ప్రాంతాలపై ప్రభావం చూపిస్తున్నారు. క్రిష్టియన్ విద్యా

సంస్థలకు పోటీగా ఆర్.ఎస్.ఎస్. కూడా ఆ ప్రాంతాలలో విద్యా సంస్థలు నడుపుతున్నది. అయితే విద్యా సంస్థల నిర్వహణ, ప్రమాణాలు, ఫలితాల సాధనల్లో క్రిష్టియన్ సంస్థలు ముందుంటున్నాయి.

గుజరాత్ లోని డాంగ్ జిల్లాలో 90% జనాభా గిరిజనులే. జిల్లాలోని 8 సెకండరీ పాఠశాలల్లో 3 క్రిష్టియన్లవి. ఈ 3 పాఠశాలల్లో చదివే విద్యార్థుల్లో 90% క్రిష్టియన్లు కాని ఆదివాసీలే 1998-99 సం॥లో ఎస్.ఎస్.సి. పరీక్షల్లో జిల్లా సగటు ఉత్తీర్ణత 36% కాగా, ఈ మూడు పాఠశాలల్లోనూ చదివే పిల్లల ఉత్తీర్ణత 93%గా వుంది. అందుకే సంఘపరివార్ ఈ పాఠశాలలను తన దాడికి కేంద్రాలుగా ఎంచుకుంది.

ఈ ప్రాంత గిరిజనుల్లో హిందువులు, క్రిష్టియన్లు, ఇతరులు కూడా వున్నారు. అనేక సమస్యలపై వారంతా ఐక్యంగా పోరాడుతున్నారు. సాంప్రదాయకంగా తాము సాగు చేసుకుంటున్న భూములు తమకే చెందాలని, అడవిలో మొక్కలు నాటే పనికి కనీస కూలీ ఇవ్వాలని, శ్రమదోపిడీని అరికట్టాలని, అటవీ వుత్పత్తులకు గిట్టుబాటురేట్లు ఇవ్వాలని, నిరుద్యోగులకు ఉపాధి కల్పన, గిరిజనులపై పోలీసులు, అటవీశాఖ అధికారుల అణచివేత చర్యలను అరికట్టాలని మొదలైన డిమాండ్ల సాధనకు వారంతా ఉద్యమిస్తున్నారు. మతం ప్రాతిపదికపై వారి వుద్యమాన్ని చీల్చి, బలహీన పరిచేందుకు అక్కడి బి.జె.పి. ఇటువంటి దాడులకు రూపకల్పన చేస్తున్నది. మధ్యప్రదేశ్, ఒరిస్సాలలోనూ అదే కుతంత్రం.

వీటన్నింటినీ పరిశీలిస్తే క్రిష్టియన్లపై దాడుల ఆంతర్యం ‘మత మార్పిడులు’ కాదని స్పష్టమవుతున్నది. కేవలం ఆయా ప్రాంతాలలో బి.జె.పి. రాజకీయ వునాదిని విస్తరింపజేసుకోవడమే ఇందులోని ఆంతర్యం. ఇటువంటి కుతంత్రాల పట్ల కార్మికులు, ఉద్యోగులు అప్రమత్తంగా వుండాలి. మైనారిటీగా ఉన్న క్రిష్టియన్లు మొత్తం ప్రజానీకం అండతో ఇలాంటి దాడులను నిరోధించాలి

— కా॥వై.సిద్ధయ్య,
సి.ఐ.టి.యు. కార్యదర్శి.

లక్ష్యాలకు ఆమడ దూరంలో

గత 9 సంవత్సరాలుగా వ్యవసాయ అనుకూల వాతావరణం వుంది. గత సంవత్సరం కూడా అత్యంత అనుకూల వాతావరణం వుంది. గత సంవత్సరం బడ్జెట్లో వ్యవసాయాభివృద్ధి 3.5 శాతం లక్ష్యంగా నిర్ణయించారు. 20 కోట్ల టన్నుల ఆహారధాన్యాలను ఉత్పత్తి చేయాలని భావించారు. తాజా ప్రభుత్వ అంచనా ప్రకారం 19 కోట్ల 50 లక్షల టన్నులు మాత్రమే ఉత్పత్తి కావచ్చని అంటున్నారు. గత సంవత్సరం కన్నా 20 లక్షల టన్నులు అధికంగా ఉత్పత్తి జరిగినా, లక్ష్యానికి 50 లక్షల టన్నులు తక్కువగా వుంది. ముతక ధాన్యాల ఉత్పత్తి తగ్గింది. అవి పేద ప్రజానీకానికి ప్రధాన ఆహారంగా వున్నాయి. పప్పులు, నూనెగింజల ఉత్పత్తి ఏమాత్రం పెరగలేదు. గోధుమ, బియ్యం, చక్కెర ఉత్పత్తి పెరిగిందని అంటున్నారు.

పారిశ్రామిక ఉత్పత్తి 12 శాతం పెంచాలని లక్ష్యంగా నిర్ణయించారు. 1998 డిసెంబరు వరకు అంటే ఈ బడ్జెట్ సంవత్సరంలో ప్రథమ 9 మాసాల పారిశ్రామికాభివృద్ధిని సమీక్షిస్తూ ఇండెక్సు ఫర్ ఇండస్ట్రియల్ ప్రొడక్షన్ (ఐ.ఐ.పి) ప్రకటించింది. దాని ప్రకారం 3.2 శాతం పారిశ్రామికాభివృద్ధి జరిగింది. గత సంవత్సరం సరిగ్గా ఇదే కాలంలో 7.1 శాతం అభివృద్ధి జరిగింది. అంటే గత సంవత్సరం కన్నా అభివృద్ధి శాతం తక్కువగా వుంది. బడ్జెట్ లక్ష్యం 12 శాతం మిగతా మూడు మాసాలలో అభివృద్ధిని చేసి సాధించడం అసాధ్యమైన విషయం. పారిశ్రామిక రంగంలో ఒక విద్యుత్ రంగం మినహా అన్ని రంగాల్లో అభివృద్ధి శాతం గత సంవత్సరం కన్నా తక్కువగా వుంది. మాన్యుఫ్యాక్చరింగ్ రంగంలో గత సంవత్సరం ఇదే కాలంలో 7.6 శాతం వుంటే ఈ సంవత్సరం 3.1 శాతం వుంది. అలాగే మైనింగ్ రంగంలో గత సంవత్సరం 7.5 శాతం వుంటే ఈ సంవత్సరం కాలం 1.6 శాతం వుంది. బేసిక్ సరుకుల రంగంలో గత సంవత్సరం అభివృద్ధి శాతం 6.0 శాతం వుంటే ఈ సంవత్సరం 1.2 శాతం వుంది. గత సంవత్సరం విద్యుత్ రంగంలో అభివృద్ధి శాతం 3.1 వుంటే ఈ సంవత్సరం 8.1 శాతం వుంది.

అన్ని రంగాల్లో వైఫల్యం చెందిన కేంద్ర కాషాయ ప్రభుత్వం

ఫిబ్రవరి 22 నుండి పార్లమెంటు బడ్జెట్ సమావేశాలు ఆరంభం అయ్యాయి. కాషాయులు తమ రెండవ బడ్జెట్ను ప్రవేశపెట్టడానికి ముల్లగుల్లాలు పడ్తున్నారు. పాత డొక్కు కారుకు అధునాతన పెయింటింగ్ వేసి భ్రమలు కొలిపే ప్రయత్నం జరుగుతుంది. స్థిరత్వం ప్రస్తావించుతామన్న ప్రభుత్వం నిత్య 'అస్థిరత్వం' రోగంతో బాధపడుతున్నది. సమర్థ ప్రధానిగా ప్రాజెక్టు చెయ్యబడ్డ వ్యక్తి స్వతంత్ర భారతం చూసిన అత్యంత అసమర్థ ప్రధానిగా చరిత్రలోకి ఎక్కునున్నారు. ప్రతి రంగంలోనూ ప్రభుత్వం వైఫల్యం చెందింది.

సరళీకృత ఆర్థిక విధానాలలో దాని విజయానికి సూచికగా ఎగుమతుల అభివృద్ధిని పరిగణించడం జరుగుతుంది. ఎగుమతులను 19 శాతం పెంచాలని బడ్జెట్లో లక్ష్యంగా నిర్ణయించారు. అభివృద్ధి శాతం తగ్గితే అది వేరే విషయం. అసలు ఎగుమతులే గత సంవత్సరంతో పోలిస్తే తగ్గాయి. 1997-98 ఏప్రిల్ నుండి డిసెంబరు మధ్య కాలంలో 22,306.23 కోట్ల రూపాయల సరుకులను ఎగుమతి చేయగా ఈ సంవత్సరం అదే కాలంలో 21,467.10 కోట్ల రూపాయల ఎగుమతులు మాత్రమే జరిగాయి. పెరగక పోగా 3.72 శాతం తగ్గడం జరిగింది. దిగుమతుల పెరుగుదల లక్ష్యంగా 21 శాతం నిర్ణయించారు. కాని పై కాలంలో గత సంవత్సరం రు. 25,741.89 కోట్ల విలువగల సరుకులు దిగుమతి చేసుకొంటే, ఈ సంవత్సరం అదే కాలంలో 28,177.30 కోట్ల రూపాయల సరుకులు దిగుమతి అయ్యాయి. అంటే 9.46 శాతం దిగుమతులు పెరిగాయి. ఈ సంవత్సరం వాణిజ్యలోటు 6 బిలియన్ డాలర్లు (సుమారు 25,000 కోట్ల రూపాయలు) ఉండవచ్చని నిపుణులు అంచనా వేస్తున్నారు.

తగ్గిన ఆదాయాలు

ప్రభుత్వానికి ఆదాయం పన్నుల ద్వారా వస్తుంది. 1998-99 సంవత్సరంలో పన్నుల ద్వారా రు. 1,16,857 కోట్లు వసూలు

చేయాలి. ప్రథమ 9 మాసాలలో వసూలు అయిన పన్నులు మొత్తం 71,004 కోట్ల రూపాయలు. గత సంవత్సరం ఇదే కాలంలో వసూలైన మొత్తం రు. 70,230 కోట్లు. లక్ష్యం చేరుకోవాలంటే రు. 45,853 కోట్లు మిగిలిన 3 మాసాలలో వసూలు చేయాలి.

పన్నులలో రెండు రకాలు. ప్రజల మీద పడే పరోక్ష పన్నులు - పన్నుల మొత్తంలో ఇవి అత్యధికంగా వుంటాయి. సంపన్నులపై పడే ప్రత్యక్ష పన్నులు - దీనిలో అత్యధిక భాగం పరోక్షంగా ప్రజలు చెల్లించేవే అధికంగా వున్నాయి. ఉదాహరణకు కార్పొరేట్ పన్ను, పరోక్షంగా ప్రజలే చెల్లించవలసి వుంటుంది. దేశంలోని మాంద్య పరిస్థితుల వల్ల పరోక్ష పన్నుల లక్ష్యంలో రు. 10,000 కోట్లు వసూలు తగ్గవచ్చని అంచనా వేస్తున్నారు. ఆ భాగాన్ని ప్రత్యక్ష పన్నుల వసూలు ద్వారా సాధించవచ్చని ప్రభుత్వం భావిస్తున్నది. ప్రత్యక్ష పన్నులు బాగా వసూలు అయ్యాయని చెబుతున్నారు. వాస్తవంలో ప్రభుత్వ రంగ సంస్థలు, ఉద్యోగులు చెల్లించిన కార్పొరేట్ పన్నులు, ఆదాయపు పన్నులు గణనీయంగా వున్నాయి. పన్నులు ఎగ్జిట్ మహా ఘనులు ఇంకా చెల్లించవలసి వుంది. అందువల్ల ప్రభుత్వ ఆదాయం తగ్గగల అవకాశం వుంది.

ముంచుకొస్తున్న అప్పు ఉచ్చు

మనం స్వదేశీ, విదేశీ అప్పులు రు. 8,35,752 కోట్లు ఇవ్వాలి వుంది. ప్రతి

సంవత్సరం వీటి వడ్డీ వాయిదాలు చెల్లించడానికి సరికొత్త అప్పులు చెయ్యవలసి వస్తున్నది. ఆ సంవత్సరం గట్టెక్కుగా నికర అప్పు పెరుగుతూనే వుంది గాని తరిగే ప్రసక్తి లేదు. 1998-99 సంవత్సరంలో వడ్డీ వాయిదాల కింద చెల్లించడానికి గాను రు. 75,000 కోట్లు కేటాయించడం జరిగింది. దానిలో 1998 డిసెంబరు ఆఖరు నాటికి 44,677 కోట్లు మాత్రమే చెల్లించడం జరిగింది. ఇంకా 30,323 కోట్లు చెల్లించాల్సి వుంది. ప్రభుత్వం ఈ 1998-99 సంవత్సరంలో వడ్డీ వాయిదాలను చెల్లించడానికి గాను 79,000 కోట్లు సరికొత్త అప్పులు చెయ్యాలని లక్ష్యంగా నిర్ణయించింది. అయితే కనపడ్తున్న ద్రవ్య లోటు 91,025 కోట్లు వుంది. ఆ మేరకు అప్పులు చెయ్యక తప్పదు. మన కేంద్ర ప్రభుత్వం అప్పులు చేసే విధానంగాడా మారుతూ వుంది. అది అంతకంతకూ అప్పు ఉచ్చు పెరగడానికి దోహదపడుతుంది. 1980-81 సంవత్సరంలో కేంద్ర ప్రభుత్వం చేసిన అప్పుల వర్గీకరణ ఇలా వుంది. మొత్తం అప్పులో 42.1 శాతం కేంద్ర ప్రభుత్వం అప్పులుగా సేకరించింది. 5 శాతం రుణ మార్కెట్ నుండి, 52.9 శాతం అప్పులు ప్రావిడెంట్ ఫండ్, రిజర్వు బ్యాంకు నుండి కేంద్ర ప్రభుత్వం అప్పులు తీసుకోవాలి. కాని 1998-99 సంవత్సరంలో ఈ చిత్రీకరణ మారింది. కేంద్ర ప్రభుత్వం డైరెక్టుగా చేసిన రుణాలు 48.7 శాతం, మార్కెట్టు నుండి సేకరించినవి 12.9 శాతం, ప్రావిడెంట్ ఫండ్, రిజర్వు బ్యాంకుల నుండి తీసుకున్న రుణాలు 38.4 శాతం వుంది. అంటే మార్కెట్టు నుండి సేకరించిన రుణాలు 61.6 శాతానికి పెరిగాయి. ఇవి 1980-81లో 47.1 శాతం మాత్రమే వుందని గమనించాలి.

5.6 శాతం ద్రవ్యలోటు

ఈ సంవత్సరం ద్రవ్యలోటు రు. 95025 కోట్లు ఉండవచ్చని అంచనా వేస్తున్నారు. మామూలుగా ఈ ద్రవ్యలోటును రుణాల ద్వారా భర్తీ చెయ్యటం జరుగుతుంది. ఈ సంవత్సరం రు. 79000 రుణాలను సేకరించవచ్చని బడ్జెటులో లక్ష్యంగా నిర్ణయించారు. లక్ష్యం కన్నా అదనంగా 12000 కోట్లు అంటే మొత్తం 91000 కోట్లు రుణాన్ని సేకరించవలసి వుంటుంది. 91025 కోట్లు

ద్రవ్య లోటు అంటే జి.డి.పి.లో 5.6 శాతం ద్రవ్యలోటు వుంటుందన్న మాట. ఈ ద్రవ్యలోటును 53.1 శాతం మార్కెట్ రుణాల ద్వారా, 23.8 శాతం చిన్న మొత్తం పాదుపు పథకాల నుండి రుణం తీసుకోవడం ద్వారా, 10.4 శాతం ప్రభుత్వం స్పెషల్ డిపాజిట్లను ప్రకటించడం ద్వారా, 5.9 శాతం రాష్ట్ర ప్రావిడెంట్ ఫండ్ నిధుల నుండి, 2.6 శాతం విదేశీ రుణాల ద్వారా, 4.3 శాతం ఇతర మార్గాల ద్వారా సేకరించడం జరిగింది.

పెరిగిన ధరలు

1981-82 హోల్ సేల్ ధరల సూచికకు ఆధార సంవత్సరం. ఆ సంవత్సరం 100 పాయింట్లు అనుకుంటే 30.1.99 నాటికి 353.9 పాయింట్లు వుంది. అంటే హోల్ సేల్ ధరలే గత 19 సంవత్సరాలలో మూడున్నర రెట్లు పెరిగాయి. కాషాయ ప్రభుత్వం వచ్చేనాటికి హోల్ సేల్ ధరల సూచిక 321.9 పాయింట్లు వుంటే 30.1.99 నాటికి 353.9 పాయింట్లు వుంది. అంటే వారి కాలంలో 32 పాయింట్లు ధరల పెరుగుదలను గమనిస్తాం. నిత్య జీవితావసర వస్తువులైన ఆహార పదార్థాలు వారు అధికారంలోకి వచ్చే నాటికి 331.4 పాయింట్లు వుంటే 30.1.99 నాటికి 383.4 పాయింట్లు వుంది. అంటే 52.0 పాయింట్లు కాషాయల పరిపాలనా కాలంలో ఆహార ధాన్యాల లాంటి నిత్య జీవితావసర వస్తువుల ధరలు 52.0 పాయింట్లు పెరిగాయి. ఈ కాలంలో హోల్ సేల్ ధరలు సూచిక ప్రకారం 5 శాతం పెరిగింది. ఆహార ధాన్యాల లాంటి నిత్య జీవితావసర ధరలు 8.06 శాతం పెరిగాయి. కాని వాస్తవంలో వినియోగదారునికి చేరేటప్పటికి అన్ని సరుకుల ధరలు 15 శాతం పెరిగాయి. నిత్య జీవితావసర వస్తువుల ధరలు 20 శాతం పెరగడం గమనిస్తాం. వాస్తవంలో ప్రపంచ వ్యాప్తంగా ఆహార ధాన్యాల ధరలు తగ్గాయి. కాని మన దేశంలో పెరుగుతున్నాయి. అంతర్జాతీయంగా ఆయిల్ ధరలు తగ్గాయి. కాని మన దేశంలో వాటిని పెంచడం జరిగింది. బడ్జెట్ కన్నా ముందుగానే గోధుమలు, బియ్యం, చక్కెర లాంటి వాటి ధరలను విపరీతంగా పెంచడం జరిగింది. వీటి ధరలను

ప్రజా పంపిణీ వ్యవస్థలోనూ పెంచడం జరిగింది. మధ్య తరగతి వర్గాల గృహ ఇంధనమైన ఎల్.పి.జి. ధరను కూడా పెంచారు. సర్వత్రా ఈ ధరల పెంపుకు వ్యతిరేకత వ్యక్తమైంది. వారి మిత్రులు సైతం వ్యతిరేకించారు. అయినా మన సమర్థ ప్రధాని గారు పావులర్ విధానాలను అవలంబించగూడదని రాష్ట్రాలకు సలహా ఇస్తున్నారు. పెంచిన ధరలనను దించే సమస్యలేదని అంటున్నారు.

తగ్గుతున్న ఉపాధి కల్పన

4 లక్షలకు పైగా చిన్న పరిశ్రమలు మూతపడ్డాయి. ప్రభుత్వరంగ పరిశ్రమలను ఉద్దేశ్యపూర్వకంగా ఖాయిలా పడవేస్తున్నారు. పన్ను రాయితీలు ఇస్తూ విదేశీ పెట్టుబడిని ఆహ్వానించినప్పటికీ అది 1.4 బిలియన్ డాలర్లకు (6,000 కోట్ల రూపాయలకు) మించలేదు. వచ్చిన విదేశీ పెట్టుబడి నూతన ప్రాజెక్టుల స్థాపనకన్నా స్వదేశీ పరిశ్రమలను ఆక్రమించేందుకు పూనుకుంటున్నది. వారు ఆక్రమించిన చోట పునర్నిర్మాణం పేర ఎంతో మంది కార్మికులకు ఉద్యోగం చెప్పబడుతున్నది. ఉదాహరణకు హెచ్.ఎం.టి. లాంటి ప్రతిష్టాత్మక సంస్థను ప్రైవేటీకరించడానికి అనువుగా పునర్నిర్మాణం చెయ్యడం జరిగింది. దానిలో పని చేస్తున్న 20,000 మంది కార్మికుల్లో 5000 మంది కార్మికులను ఈ చర్యల్లో భాగంగా ఉద్యోగం చెప్పాలని భావిస్తున్నారు. తర్వాత ముక్కలై వున్న హెచ్.ఎం.టి.ని సులభంగా అమ్మడం జరుగుతుంది. వచ్చే 5 సంవత్సరాలలో బ్యాంకులను కంప్యూటీకరణం చెయ్యాలని భావిస్తున్నది. ఉపాధి కల్పన కల్పించకపోగా వున్న ఉద్యోగాలు ఊడిపోతున్నాయి.

ముగింపు

1999-2000 సంవత్సరం మరింత అధ్వానంగా వుండే అవకాశం వుంది. ఈ బడ్జెట్ సమావేశంలో ఇన్సూరెన్స్ బిల్లును పాస్ చెయ్యాలని పట్టుదలగా వున్నారు. రానున్న బడ్జెట్ మరింతగా ప్రజా వ్యతిరేక కార్మిక వ్యతిరేక విధానాలతో వుండే అవకాశం వుంది. దానిని నిరోధించగలిగేది చైతన్యపూరితమైన ఐక్య కార్మిక ప్రజా ఉద్యమమే.

-జి.రఘుపాల్

శాశ్వత పరిష్కారం

కలమై

ప్రజల గళమై

శ్రామిక దళమై

పోరాటాలు సాగిస్తే...

హలమై

హాళికులమై

ఈ పీడిత పుడమిపై

ఉద్యమాలు పండిస్తే...

జనం

వాగులై వరదలై

ఉరుములై పిడుగులై

ఈ దోపిడీ సమాజాన్ని ప్రశ్నిస్తారు!

దోపిడీ వర్గ పునాదుల్ని కూల్చేస్తారు!!

అప్పుడు మాత్రమే...

తీరుతాయి మన కష్టాలు శాశ్వతంగా

ఎగురుతుంది మన ఎర్రజెండా

మహోన్నతంగా!!!

ఎస్.మగ్సూల్ బాష,

(ప్రధాన కార్యదర్శి)

ఇరిగేషన్ (ట్రాంట్ (సి.ఐ.టి.యు), అనంతపురం.

తిరగబడితే?

(వారి స్వగతం)

మతోన్మాదం మా నినాదం

మతతత్వం మా వాదం

అడాల్ట్ హిట్లర్ మా నేస్తం

అతడి దాలినే పయనిస్తాం

మసీదులు కూల్చేస్తాం

క్రైస్తవులను తరిమేస్తాం

కల్పించుకున్నారంటే

కామ్రేడ్లనైనా లేపేస్తాం

ప్రజల మనోభావంతో

పనేలేదు మాకెప్పుడూ

మత్తుగా వారున్నంత కాలం

తృప్తిగా మేం పరిపాలిస్తాం

ఒకవేళ...

వారుగాని తిరగబడితే

పాలిమేరను దాటిపోతాం!

- జె.వి.(ఒంగోలు)

కుల వివక్షకు వ్యతిరేకంగా

మార్చి 22న చలో అసెంబ్లీ

కుల వివక్ష వ్యతిరేక పోరాట కమిటీ పిలుపు

కుల వివక్షతకు వ్యతిరేకంగా, సాంఘిక సమానత్వాన్ని సాధించేందుకు సామాజిక రక్షణకై మార్చి 22న చలో అసెంబ్లీ కార్యక్రమాన్ని నిర్వహించాలని రాష్ట్ర కుల వివక్ష వ్యతిరేక పోరాట కమిటీ నిర్ణయించింది. పోరాట కమిటీ రాష్ట్ర కన్వీనర్ శ్రీ పాటూరు రామయ్య 23.2.99న విలేకరులతో మాట్లాడుతూ, గత సంవత్సరం అక్టోబర్, నవంబర్ నెలల్లో జరిగిన కార్యక్రమానికి కొనసాగింపుగా తిరిగి రాష్ట్ర వ్యాప్త ఉద్యమాన్ని చేపట్టనున్నామన్నారు. మార్చి 22న 50 లక్షల సంతకాలు అసెంబ్లీ స్పీకర్ కు సమర్పిస్తున్నామని, 1000 మండలాల్లో, 20 వేల గ్రామాల్లో అన్ని మున్సిపాలిటీలు, కార్పొరేషన్ లో ఈ కార్యక్రమం నిర్వహించబడుతుందని, 25 వేల మంది వాలంటీర్లు, నెల రోజులు దీన్ని జయప్రదం చేసేందుకు భాగస్వాములవుతున్నారని చెప్పారు. మండలాలలోని వివిధ గ్రామాలలో ఎంపిక చేయబడిన వాలంటీర్లకు వర్క్ షాపులు ఈ నెల 25 నుండి మార్చి 3 వరకు జరుగుతాయి. మార్చి 4 నుండి 10 వరకు గ్రామస్థాయి మీటింగ్ లు జరుగుతాయి. మార్చి 5 నుండి 15 వరకు సంతకాల సేకరణ కార్యక్రమం ఉంటుంది. సాంస్కృతిక దళాలచే విస్తృత ప్రచారం జరుగుతుంది. వివిధ రంగాలకు చెందిన ప్రముఖులచే గ్రామాలలో పాదయాత్రలు నిర్వహించబడతాయి. నెల రోజుల పాటు ఈ కార్యక్రమాలు మహోద్యమంగా సాగుతాయి. లక్ష పోస్టర్లు, 10 లక్షల కరపత్రాలు, క్యాసెట్లు, పాటల దళాలు ఏర్పాటుకు సన్నాహాలు జరుగుతాయని ఆయన చెప్పారు.

హైదరాబాద్ సభలో పాల్గొనాలని కుల వివక్షకు వ్యతిరేకంగా, కుల నిర్మూలనకై పోరాడుతున్న వ్యక్తులను, సంస్థలను, స్వచ్ఛంద సంఘాలను, కుల వివక్షకు వ్యతిరేకంగా ఉన్న అభ్యుదయ వ్యక్తులను, సంస్థలను ఆహ్వానిస్తున్నామని చెప్పారు.

ఈ అసెంబ్లీ సమావేశాలలోనే కుల వివక్షపై ప్రత్యేక చర్చ జరగాలని, ప్రత్యేక జన్మభూమి ఈ సమస్యపై నిర్వహించాలని, ఇప్పటికీ కొనసాగుతున్న కుల వివక్ష తీవ్రతను పరిశీలించి సరైన పరిష్కార మార్గాలను సూచించేందుకు ఒక ఉన్నత స్థాయి న్యాయమూర్తి నాయకత్వంలో ప్రత్యేక కమిటీ నియమించాలని, పేదలైన ఎస్.సి., బి.సి., ఎస్.టి., మైనారిటీలకు భూములు పంచాలని, కనీస వేతన చట్టాన్ని అమలు చేయాలని, ఎస్.సి., ఎస్.టి. అత్యాచారాల నిరోధక చట్టాన్ని ఖచితంగా అమలు చేసి, కేసుల సత్వర పరిష్కారానికి అన్ని జిల్లాల్లో ప్రత్యేక కోర్టులు ఏర్పాటు చేయాలని, కారంచేడు కేసును సుప్రీం కోర్టుకు అప్పీలు చేయాలని డిమాండ్ చేశారు.

సమాజంలో అట్టడుగు వర్గాలకు నష్టదాయకమైన ప్రైవేటీకరణను ఆపాలని, ప్రైవేటు సంస్థల్లో కూడా రిజర్వేషన్లు అమలు చేయాలని శ్రీ రామయ్య డిమాండ్ చేశారు. ఐ.ఐ.ఐ.టి.లో రిజర్వేషన్లు ఉండవని రాష్ట్ర ప్రభుత్వం ప్రకటించటాన్ని ఆయన తీవ్రంగా ఖండించారు. బ్యాంక్ లాగ్ పోస్టులను భర్తీ చేసి రిజర్వేషన్లను ఖచ్చితంగా అమలు చేయాలని డిమాండ్ చేశారు. ఇటీవల కాలంలో కేంద్ర బి.జె.పి. పాలనలో క్రైస్తవులపై జరుగుతున్న దాడులు మత సామరస్యానికే సవాలుగా నిలిచాయి. ఎక్కువ మంది క్రైస్తవులు దళిత కులాలకు చెందిన వారే. మతోన్మాద బి.జె.పి. కూటమి అగ్రకుల పెత్తందార్ల అండదండలతో ఈ దాడులు చేపట్టిందని, కేంద్రంలో బి.జె.పి. ప్రభుత్వం ఏర్పాటుకు కారణమైన తెలుగుదేశం కూడా ఇందుకు బాధ్యత వహించాల్సిందేనని ఆయన పేర్కొన్నారు. దళిత, బలహీనవర్గాల మహిళలపై అత్యాచారాలు నిత్యకృత్యమయ్యాయని, వీటిని అరికట్టడంలో కేంద్ర, రాష్ట్ర ప్రభుత్వాలు పూర్తిగా వైఫల్యం చెందాయని ఆయన విమర్శించారు. హాస్టల్ విద్యార్థులకు స్కాలర్ షిప్లు సరిపోక అర్థాకలితో జీవిస్తున్నారని, ఉద్యోగాల్లో ప్రమోషన్లు, రిజర్వేషన్లు సక్రమంగా అమలు జరగటం లేదని, చివరికి దళిత, బలహీనవర్గాలకు చెందిన ప్రజా ప్రతినిధులకు కూడా అవమానాలు తప్పటం లేదన్నారు.

విలేకరుల సమావేశంలో పోరాట కమిటీ రాష్ట్ర నాయకులు ఆంధ్రప్రదేశ్ వ్యవసాయ కార్మిక సంఘం రాష్ట్ర కార్యదర్శి శ్రీ బి.వెంకట్, ఆంధ్రప్రదేశ్ మహిళా సంఘం రాష్ట్ర కార్యదర్శి శ్రీమతి ఎస్.పుణ్యవతి, రాష్ట్ర నాయకురాలు శ్రీమతి టి.పావని, భారత విద్యార్థి ఫెడరేషన్ (ఎస్.ఎఫ్.ఐ.) రాష్ట్ర కార్యదర్శి శ్రీ ఎం.శ్రీనివాస్ పాల్గొన్నారు.

'ఆంధ్రప్రదేశ్ గ్రామసేవకుల సంఘం' ఆధ్వర్యంలో రాష్ట్రంలోని 55 వేల మంది గ్రామసేవకులు ఫిబ్రవరి 6 నుండి నిరవధిక సమ్మెను చేపట్టి అతి ముఖ్యమైన కొన్ని డిమాండ్లను సాధించుకున్నారు. హక్కుల సాధన కోసం సంఘటితంగా పోరాటంలోకి దిగిన గ్రామసేవకులకు సి.ఐ.టి.యు. సంపూర్ణ మద్దతును తెలిపింది. 'మా సమస్యలపట్ల ప్రభుత్వ నిర్లక్ష్యాన్ని ఇకపై సహించం' అంటూ గ్రామసేవకులు ఎగరవేసిన తిరుగుబాటు బావుటాకి ప్రభుత్వం దిగిరాక తప్పలేదు. వారం రోజుల సమ్మె అనంతరం ఒప్పందం కుదిరింది.

రాష్ట్రంలోని గ్రామసేవకులు పటిమకు 1977 నుండి తమ హక్కుల సాధనకై ఆ పోరుబాటలో సాగుతున్నారు. తాము బతికేందుకు అవసరమైన జీతాలు ఇవ్వమని, వెట్టిచాకిరి నుండి తమను విముక్తం చేయమని, కొన్ని కనీస సౌకర్యాలు కల్పించమని 50 ఏళ్లుగా ఆందోళనలు చేస్తున్నారు. అందులో గడచిన 2, 3 ఏళ్ళ నుంచే వారు తమ పోరాటాన్ని ఉద్యతం చేశారు. కార్మిక హక్కుల పరిరక్షణ, సామాజిక న్యాయాల కోసం నికరంగా పోరాడుతున్న సి.ఐ.టి.యు. గ్రామసేవకుల పోరాటానికి వెన్నుదన్నుగా నిలిచి వారి చైతన్యాన్ని సరైన దిశలో నడిపించేందుకు తన శక్తి కొలది ప్రయత్నిస్తున్నది.

1997లో రాష్ట్రంలోని గ్రామ సేవకులు మొట్టమొదటిసారి 40 రోజులపాటు సమ్మెచేసి ప్రభుత్వం నుండి వ్రాతపూర్వక ఒప్పందం సాధించుకున్నారు. దాని అమలుకై స్థానికంగా అనేక పోరాటాలు, ఆందోళనలు చేశారు. అయితే ప్రభుత్వానికి చిత్తశుద్ధి లేకపోవడం, అధికారుల నిర్లక్ష్యం ఫలితంగా 1997 ఒప్పందంలోని అనేక అంశాలు నేటికీ అమలు కాలేదు. దాంతో ఆ ఒప్పందం అమలు చేయాలని, తమ ఇతర డిమాండ్లను తీర్చాలని కోరుతూ గ్రామసేవకులు తమ ఆందోళనను ఉద్యతం చేశారు. అందులో భాగంగానే 1998 డిసెంబర్ 21న రాష్ట్రం నలుమూలల నుండి ఎన్నడూలేని విధంగా వేలాది గ్రామసేవకులు హైదరాబాద్ కు తరలివచ్చి బ్రహ్మాండ మైన ప్రదర్శన, బహిరంగసభ నిర్వహించారు. వారి పట్టుదలకు, పోరాట

కార్యాలయాల ముందు, కలెక్టరేట్ ముందు ధర్నాలు జరిపి, సంబంధిత అధికారులకు అర్జీలు సమర్పించారు. చిత్తూరు జిల్లాలో 3 వేల మందికి పైగా గ్రామ సేవకులు నవంబర్ లో పాల్గొన్నారు. సమ్మె 100 రోజుల తర్వాత విజయవంతమయింది. జిల్లాలోని అన్ని మండల కార్యాలయాల వద్ద ధర్నాలు, ప్రదర్శనలు, రాస్తారోకోలు జరిపారు. చిత్తూరు, మదనపల్లి, తిరువతి, డివిజన్లలో వంద శాతం గ్రామసేవకులు సమ్మెలో పాల్గొన్నారు. గుంటూరు జిల్లాలోని పలు మండల కేంద్రాలలో ధర్నాలు, ప్రదర్శనలు జరిపారు. తెనాలి, పత్తిపాడు, భట్టిప్రోలు, చిలకలూరిపేట, పొన్నూరు, చెరుకుపల్లి, తదితర పలు మండల రెవెన్యూ కార్యాలయాల ముందు, గుంటూరు తాలూకా సెంటరు వద్ద, రేపల్లె రెవెన్యూ కార్యాలయం వద్ద ధర్నాలు, ప్రదర్శనలు జరిపారు. ప్రకాశం, ఖమ్మం వరంగల్, కడప, కర్నూలు, ఆదిలాబాద్, రంగారెడ్డి తదితర పలు జిల్లాలలో గ్రామసేవకులు పెద్దఎత్తున సమ్మెలో పాల్గొన్నారు. మొత్తానికి రాష్ట్ర వ్యాప్తంగా జరిగిన ఈ సమ్మెలో డిమాండ్ల సాధనపట్ల గ్రామసేవకులకు వున్న నిబద్ధత, పట్టుదల స్పష్టంగా వ్యక్తమయ్యాయి. అందుకే సమ్మెపట్ల ముందు ఉధాసీనంగా వ్యవహరించిన ప్రభుత్వం చివరకు దిగిరాక తప్పలేదు. ఫిబ్రవరి 12న ఆంధ్రప్రదేశ్ గ్రామ సేవకుల సంఘం నాయకులకు, రెవెన్యూ శాఖా మంత్రి శ్రీ డి.వేందర్ గౌడ్ కు మధ్య జరిగిన చర్చల్లో ఒప్పందం కుదిరింది.



అనంతపురంలో జిల్లా వ్యాప్తంగా గ్రామసేవకులు తమ విరుదాన్ని బహిష్కరించి సమ్మెలో పాల్గొన్నారు. దాదాపు అన్ని మండల రెవెన్యూ కార్యాలయాలు ముందు ధర్నాలు జరిపారు. ఉభయ గోదావరి జిల్లాలలోను సమ్మె జయప్రదమయింది. తూర్పుగోదావరి జిల్లాలోని అన్ని మండల రెవెన్యూ కార్యాలయాల ముందు నిరసన దీక్షలు చేపట్టారు. జిల్లాలోని ఐదు డివిజన్ కేంద్రాల్లోని మండల కార్యాలయాల ఎదుట నెలకొల్పిన దీక్షా శిబిరాల్లో 2,800 మంది గ్రామసేవకులు పాల్గొన్నారు. పశ్చిమగోదావరి జిల్లాలోని కొవ్వూరు, నిడదవోలు తదితర పలు కేంద్రాలలో సమ్మె జయప్రదంగా సాగింది. విజయనగర జిల్లాలో సమ్మె 100 శాతం విజయవంతమయింది. జిల్లాలోని మొత్తం 1350 మంది గ్రామ సేవకులు సమ్మెలో పాల్గొన్నారు. గంట్యాడ, నెల్లూరు, జామి, డెంకాడ, కొత్తవలస, వేపాడ, మెంటాడ, పార్వతీపురం, ఎస్.కోట, గజపతి నగరం, పూసరేగపాటి తదితర పలు మండలాల్లో ధర్నాలు, ప్రదర్శనలు జరిగాయి. ప్రకాశం, ఖమ్మం వరంగల్, కడప, కర్నూలు, ఆదిలాబాద్, రంగారెడ్డి తదితర పలు జిల్లాలలో గ్రామసేవకులు పెద్దఎత్తున సమ్మెలో పాల్గొన్నారు. మొత్తానికి రాష్ట్ర వ్యాప్తంగా జరిగిన ఈ సమ్మెలో డిమాండ్ల సాధనపట్ల గ్రామసేవకులకు వున్న నిబద్ధత, పట్టుదల స్పష్టంగా వ్యక్తమయ్యాయి. అందుకే సమ్మెపట్ల ముందు ఉధాసీనంగా వ్యవహరించిన ప్రభుత్వం చివరకు దిగిరాక తప్పలేదు. ఫిబ్రవరి 12న ఆంధ్రప్రదేశ్ గ్రామ సేవకుల సంఘం నాయకులకు, రెవెన్యూ శాఖా మంత్రి శ్రీ డి.వేందర్ గౌడ్ కు మధ్య జరిగిన చర్చల్లో ఒప్పందం కుదిరింది.

ఈ ఒప్పందం ప్రకారం...
1. గ్రామ సేవకులకు రు.900 వేతనం ఇస్తారు. రాష్ట్ర ప్రభుత్వ సిబ్బందికి కరువుభత్యం పెరిగిన ప్రతిసారి నెలకు రు.25 చొప్పున కరువుభత్యంగా (అదనంగా) చెల్లిస్తారు. ఏప్రిల్ 1 నుండి ఇది అమలులోనికి వస్తుంది. (ప్రస్తుతం వీరి వేతనం నెలకు రు.700 మాత్రమే. అలవెన్స్ గా మరో రు.25లు ఇస్తున్నారు)

2. గ్రామ సేవకుల చేత అధికారులు తమ ఇళ్ళల్లో చాకిరి చేయించకుండా తగిన చర్యలు తీసుకుంటారు.
3. వి.ఎ.ఓ., అటెండర్ పోస్టుల్లో అర్హతగల గ్రామసేవకులకు చేసిన 20 శాతం రిజర్వేషన్ ను అన్ని జిల్లాల్లో అమలయ్యేలా చర్యలు తీసుకుంటారు. ప్రస్తుతం ఇది 7 జిల్లాల్లో మాత్రమే అమలవుతోంది.
4. గతంలో వున్న రు.15 వేల గ్రూపు ఇన్సూరెన్స్ స్కీం తో పాటు, అవధ్యం దు స్కీంను కూడా వర్తింపజేస్తారు. ఈ స్కీం ప్రకారం ప్రమాదవశాత్తు మరణించిన గ్రామసేవకులకు లక్ష రూపాయలు చెల్లిస్తారు.
ఇంకా సబ్సిడీ మీద పైకిళ్ళు ఇవ్వడానికి, సమ్మె కాలపు వేతనాలు చెల్లించడానికి కూడా ప్రభుత్వం అంగీకరించింది. గ్రామ సేవకులపై ఎటువంటి కక్షసాధింపు చర్యలూ వుండవని హామీ ఇచ్చింది.
పై ఒప్పందంలోని సౌకర్యాలన్నీ తాత్కాలిక గ్రామసేవకులుగా పని చేస్తున్న వారికి కూడా వర్తిస్తాయి.
ఒప్పందం కుదిరిన దరిమిలా ఫిబ్రవరి 13 నుండి గ్రామసేవకులు తమ సమ్మెను విరమించారు. ఈ సందర్భంగా, సమ్మెకు పూర్తి సహాయం అందించిన సి.ఐ.టి.యు.కు గ్రామసేవకుల సంఘం గౌరవాధ్యక్షులు శ్రీ నర్రా రాఘవరెడ్డి, అధ్యక్షులు శ్రీ టి. మల ఓబులేమ, ఉపాధ్యక్షులు శ్రీయుతులు అంజయ్య, గోపాలరావు, రాజలింగం ఒక ప్రకటనలో తమ సంఘం తరపున ధన్యవాదాలు తెలిపారు.

సి.ఐ.టి.యు. అభినందనలు
నమస్యల వరిష్టాన్ని నిరవధిక సమ్మెను చేపట్టి విజయం సాధించిన 55 వేల మంది గ్రామసేవకులను సి.ఐ.టి.యు. రాష్ట్ర కమిటీ అభినందించింది. పట్టుదలతో సమైక్యంగా పోరాడిన ఫలితంగానే నేడు ఈ విజయం సాధించారని ప్రశంసించింది. భవిష్యత్లో మరిన్ని విజయాలు సాధించాలని కోరుతూ, దానికై మరింతగా సంఘటితం కావాలని పిలుపునిచ్చింది.

జయప్రదంగా జరిగిన సి.ఐ.టి.యు. ఖమ్మం జిల్లా నాల్గవ మహాసభలు
సి.ఐ.టి.యు. ఖమ్మం జిల్లా 4వ మహాసభలు 1998 డిసెంబర్ 27, 28 తేదీలలో ఖమ్మంలోని కా. మంచికంటి నగర్ (కిరాణా జాగరీ మర్చంట్స్ హాల్)లో జయప్రదంగా జరిగాయి. జిల్లాలోని 42 మండలాల నుండి 45 రంగాలకు చెందిన 500 మంది ప్రతినిధులు మహాసభలో పాల్గొన్నారు. శ్రీయుతులు ఎం. సుబ్బారావు, ఎ.ఎస్.రావు, ఆర్. కోటంరాజు, శ్రీమతి సి.హెచ్. సీతామహాలక్ష్మి సభకు అధ్యక్షవర్గంగా వ్యవహరించగా, సి.ఐ.టి.యు. రాష్ట్ర నాయకులు కా. పర్రాసత్యనారాయణ, కా. పి. రాజారావులు ముఖ్య అతిథులుగా హాజరై ఉద్యమ సందేశాన్ని ఇచ్చారు. వ్యవసాయ కార్మిక సంఘం రాష్ట్ర ఉపాధ్యక్షులు శ్రీ తమ్మవేని వీరభద్రం, రైతుసంఘం జిల్లా కార్యదర్శి శ్రీ టి.ఎస్. ప్రసాద్, డి.వై.ఎస్.ఐ. జిల్లా కార్యదర్శి శ్రీ ఎస్. శ్రీనివాసరావు, ఎస్.ఎఫ్.ఐ. కార్యదర్శి శ్రీ టి. కరుణాకర్, ఇంకా వివిధ సంఘాల బాధ్యులు పాల్గొని సాహసరందేశాలు ఇచ్చారు.
పాలక వర్గాలు అవలంబిస్తున్న నూతన ఆర్థిక పారిశ్రామిక విధానాల వల్ల, ప్రైవేటీకరణ చర్యల వల్ల కార్మికులు బజారునపడి, తప్పనిసరి పరిస్థితులలో తమ మనుగడకై ఉద్యమాలు నిర్వహించవలసి వస్తున్నదని మహాసభ అభిప్రాయపడింది. వివిధ రంగాలకు చెందిన కార్మికులు ఎదుర్కొంటున్న పమస్యలపై సమరశీల పోరాటాలు చేసేందుకు కార్మికులంతా సన్నద్ధం కావాలని మహాసభ పిలుపునిచ్చింది.

జిల్లాలో మూతబడ్డ పరిశ్రమలను తెరిపించి, వాటికి సంబంధించిన కార్మికులకు మళ్ళీ ఉపాధి కల్పించాలని, మూసేవేత కాలానికి చెల్లించాల్సిన బకాయిలన్నింటినీ చెల్లించాలని మహాసభ డిమాండ్ చేసింది. బొగ్గునిక్షేపాలు ఉన్న ప్రాంతాలలో బొగ్గుగనులు తెరవాలని, వెదురు నరికే కార్మికులకు పూర్తికాలం పనిదినాలు కల్పించాలని, జిల్లాలోని సంఘటిత - అసంఘటిత రంగాలలో పనిచేస్తున్న 80వేల మంది కార్మికులకై ఇ.ఎస్.ఐ. డిస్కం నెలకు ఏర్పాటు చేయాలని, గ్రెయిన్ మార్కెట్లో పనిచేసే డడవాయి హమాలీలు, స్వీపర్లు, రెల్లెడు కార్మికులకు కర్ణాటకలో లాగానే నాల్గవ తరగతి ఉద్యోగులుగా గుర్తించాలని, గ్రానైట్ పరిశ్రమలో యాజమాన్యం చేసే నిలుపుదలపడిన అరికట్టాలని, అసంఘటిత రంగపు కార్మికులకు పనిభద్రత కల్పించాలని, కనీస వేతన జీవేను అమలు చేయాలని తదితర ముఖ్యమైన 28 తీర్మానాలను మహాసభ ఆమోదించింది.

జిల్లా నూతన కౌన్సిల్
125 మంది సభ్యులతో సి.ఐ.టి.యు. ఖమ్మం జిల్లా నూతన కౌన్సిల్ ఎన్నికయింది. వీరిలో 57 మందిని వర్కింగ్ కమిటీ సభ్యులుగాను, 17 మందిని ఆఫీసు బేరర్స్ గానూ మహాసభ ఎన్నుకొంది. అధ్యక్షులుగా శ్రీ ఎం.సాయిబాబు, ప్రధాన కార్యదర్శిగా శ్రీ సింగు నర్సింహారావు ఎన్నికయ్యారు. శ్రీయుతులు ఎం. సుబ్బారావు, ఆర్. కోటంరాజు, ఎం. సాంబశివరావు, ఆర్. రమేష్ కుమార్ ముక్కాడ ఉపాధ్యక్షులుగా ఎన్నిక కాగా, శ్రీయుతులు ఎం. రామచంద్రారావు, ఎస్. వెంకటేశ్వర్లు, సి.హెచ్. సీతామహాలక్ష్మి, ఎం.ఎ. అస్సారావు, సర్రామేష్, ఎం. రంగయ్య, కె.హెచ్. ప్రసాద్ కార్యదర్శులుగాను, శ్రీ జి. సాగర్ కోశాధికారిగానూ ఎన్నికయ్యారు.

బహిరంగసభ
మహాసభల సందర్భంగా డిసెంబర్ 26వ తేదీన 5000 మంది కార్మికులతో ఖమ్మంలో బహిరంగసభ జరిగింది. ముఖ్య అతిథిగా శాసనసభ్యులు శ్రీ జూలగంటి రంగారెడ్డి పాల్గొన్న ఈ సభకు శ్రీ సింగు నర్సింహారావు అధ్యక్షత వహించారు. సి.ఐ.టి.యు. రాష్ట్ర నాయకులు శ్రీ పి. రాజారావు, శాసనసభ్యులు శ్రీ సంద్ర వెంకటవీరయ్య, అశ్వన సంఘం గౌరవాధ్యక్షులు శ్రీ ఎం. సాయిబాబు, అధ్యక్షులు శ్రీ అర్యవల్లి అశోక్ తదితరులు కార్మికులనుద్దేశించి ప్రసంగించారు.

E.P.INDUSTRIAL
&
CHEMICALS PVT. LTD.



1-7-264, Emerald House,
6th Floor, S.D.Road,
SECUNDERABAD - 500 003

14

శ్రామిక మహిళలపై లైంగిక వేధింపులు నిషేధిస్తూ సుప్రీంకోర్టు తీర్పు

బి.ఎ.ఎస్.అధికారి రూపన్ బజాజ్ పట్ల డి.జి.పి. గిల్ అసభ్య ప్రవర్తన.....

మౌలానా అజాద్ మెడికల్ కాలేజీ లేడి డాక్టర్లపై పై అధికారి వేధింపులు, బెదిరింపులు.....

మహిళా లైబ్రేరియన్ పై కాలేజీ ప్రిన్సిపల్ అత్యాచారం.....

ఇలా చెప్పుకుంటూ పోతే వీటికి అంతమే లేదు. స్త్రీ పూజ్యరాలిగా చూడబడుతుందనే భారతదేశంలో నిత్యం మహిళా ఉద్యోగినులు అనుభవించే కొన్ని సంఘటనలే పై ఉదాహరణలు. ఉన్నత పదవిలోని ఉద్యోగినుల నుండి నిరక్షరాస్యులైన అసంఘటితరంగ మహిళా కార్మికుల వరకు అనేక రూపాల్లో లైంగిక వేధింపులకు గురి కావటం చూస్తున్నాము.

లైంగిక వేధింపులను నిషేధించేందుకు ప్రభుత్వం చట్టం చేయాలని 1997 ఆగస్టు 13న సుప్రీమ్ కోర్టు గర్వించదగ్గ తీర్పునిచ్చింది. దాన్ని పునరుద్ధాటిస్తూ 1999 జనవరి 20న మరో కేసులో తీర్పు నిచ్చింది. కానీ ప్రభుత్వం నేటికీ చట్టం తెచ్చేందుకు శ్రద్ధ చూపలేదు. అంతర్జాతీయ మహిళా దినోత్సవం నాడు లైంగిక వేధింపులను నిషేధిస్తూ చట్టం తీసుకురావాలని శ్రామిక మహిళా సమన్వయ కమిటీ (సి.ఐ.టి.యు.) అఖిల భారత ప్రజాతంత్ర మహిళా సంఘం, వ్య.కా. సంఘాలు డిమాండ్ చేస్తున్నాయి.

సుప్రీంకోర్టు తీర్పును పరిశీలించినట్లయితే అసంఘటితరంగ మహిళా కార్మికులకు సైతం వర్తించేట్లుగా తగు చర్యలు తీసుకోవలసి వుంది. ఈ పరిమితి ఉన్నప్పటికీ తీర్పులో లైంగిక వేధింపులంటే ఏమిటో నిర్వచించటమే గాక వాటిని అరికట్టేందుకు కొన్ని నిర్దిష్ట చర్యలు చూపింది. దాని ప్రకారం లైంగిక కోర్కెలు తీర్చమని అభ్యర్థించినా, డిమాండ్ చేసినా, అశ్లీల, అసభ్య చిత్రాలు, పుస్తకాలు చూపినా, ఆ అర్థాలు ధ్వనించేలా వ్యాఖ్యలు చేసినా, భౌతిక, మౌఖిక రీతులలో అసభ్యంగా ప్రవర్తించినా, శరీరాన్ని తాకినా, తాకే ప్రయత్నం

చేసినా లైంగిక వేధింపులుగానే పేర్కొంది.

ఈ చర్యలను అరికట్టేందుకు ప్రభుత్వ, ప్రైవేటు కార్యాలయాల్లో లైంగిక వేధింపులను నిషేధిస్తూ ప్రకటించి, ప్రచురించి, అందరికీ తెలిసేలా ప్రచారం చేయాలన్నది. ప్రభుత్వరంగ సంస్థలలో లైంగిక వేధింపులను నిషేధించటమే కాకుండా శిక్షలను నిర్దేశిస్తూ సూత్రాలను చేయాలన్నది.

వేధింపులకు గురైన మహిళ తన బదిలీనిగాని, వేదించిన వ్యక్తి బదిలీని గాని కోరవచ్చు. బాధితురాలి ఫిర్యాదులు స్వీకరించేందుకు మహిళా నాయకత్వంలో ఒక కమిటీని ఏర్పరచాలని, అందులో సగానికి పైగా మహిళలుండాలని పేర్కొన్నారు. కమిటీలపై వత్తిడి లేకుండా ఉండేందుకు స్వచ్ఛంద సంస్థలను కూడా కమిటీలో ఉంచాలన్నారు. ఫిర్యాదులను ఒక నిర్ణీత కాలంలోగా పరిశీలించి సంబంధిత శాఖకు అందజేయాలని నిర్దేశించారు.

అయితే పర్యవేక్షణ ఎవరి బాధ్యత క్రింద ఉంటుందో, కోర్టు ఉత్తర్వులు ఎప్పటిలోగా అమలు పరచాలో సుప్రీమ్ కోర్టు తెలియజేయక పోవటం వంటి అవకాశాలను ఉపయోగించుకుని ప్రభుత్వం తీర్పు అమలుకు ఎట్టి చర్యలు చేపట్టలేదు.

అసంఘటిత రంగాలైన వ్యవసాయ కార్మిక, భవన, రైస్ తదితర రంగాల మహిళా కార్మికులకు సైతం సుప్రీంకోర్టు తీర్పు వర్తించేట్లుగా ప్రభుత్వం చట్టం చేయాలని శ్రామిక మహిళలందరూ ఉద్యమించాలి.

కోర్టు తీర్పుపై శ్రామిక మహిళల్లో అవగాహన, చైతన్యం కలిగించేందుకు విస్తృత కరపత్ర ప్రచారం చేయాలని, మార్చికి అంతర్జాతీయ మహిళ దినోత్సవం నాటికి చట్టం చేయాలని కోరుతూ లక్షలాది సంతకాలతో కూడిన వినతిపత్రం అసెంబ్లీ స్పీకర్ కు సమర్పించాలని మూడు సంఘాలు నిర్ణయించాయి. సంతకాల సేకరణ ఉద్యమంలో వివిధ రంగాల, సంస్థలలోని శ్రామిక మహిళలందరూ పాల్గొని చట్టం అమలుకు సహకరించటం మన బాధ్యత.

బీహార్ ప్రభుత్వాన్ని పునరుద్ధరించాలి

ఈ నెల 12న రాజ్యాంగంలోని ఆర్టికల్ 356 వినియోగించి బీహార్ లోని రబ్రీదేవి ప్రభుత్వాన్ని రద్దు పరిచి రాష్ట్రపతి పాలన విధించింది కేంద్రంలోని బి.జె.పి. ప్రభుత్వం. కేంద్ర ప్రభుత్వ నిరంకుశ చర్యను సి.ఐ.టి.యు. ఖండిస్తున్నది.

ఫిబ్రవరి 11న జెహనాబాద్ జిల్లాలో 11 మంది దళితులను రణబీర్ సేన సామూహిక హత్యకాండను సాకుగా చూపి కేంద్రం ఈ చర్యకు పాల్పడటం అప్రజాస్వామికం. కేవలం శాంతి భద్రతల కారణంగా రాష్ట్ర ప్రభుత్వంను రద్దు చేయాలంటే ముందు రద్దు చేయాల్సింది మహారాష్ట్ర, గుజరాత్ ప్రభుత్వాలనే. బీహార్ రాష్ట్రంలో దళితులపై 'రణవీరసేన' దాడులు చాలా కాలంగా సాగుతున్నాయి. దళితులకు శక్తినిచ్చే భూసంస్కరణ సమస్యను ఏ ప్రభుత్వం పరిష్కరించలేదు. రబ్రీదేవి ప్రభుత్వం కూడా ఆ కర్తవ్యాన్ని నిర్వహించలేదు. దళితులకు సరైన రక్షణ కల్పించలేదు. అంతమాత్రంచేతనే ప్రజలెన్నుకున్న ప్రభుత్వాన్ని రద్దు చేయరాదు. ఈ అప్రజాస్వామ్య చర్య పట్ల దేశ వ్యాపితంగా నిరసన వెల్లువెత్తింది. ఫిబ్రవరి 26న ఈ తీర్మానం పార్లమెంట్ లో ఓటింగ్ కు రాబోతున్నది. ఈ పాటికే వామపక్షాలు, ఎస్.పి., డి.ఎం.కె. కాంగ్రెస్, తదితర పార్టీలు బిల్లును వ్యతిరేకిస్తామని ప్రకటించాయి. కానీ మన రాష్ట్రంలోని తెలుగుదేశం పార్టీ రబ్రీదేవి ప్రభుత్వ రద్దును ఖండించింది. కానీ పార్లమెంట్ లో ఓటింగ్ సందర్భంగా చేపట్టే వైఖరి తేల్చి చెప్పలేదు. రాష్ట్రాల హక్కులను కాపాడి, పెడరల్ వ్యవస్థ పరిరక్షణకు ఆర్టికల్ 356ను రద్దు చేయాలని గతంలో పోరాడిన చరిత్ర ఆ పార్టీకుంది. రాష్ట్ర ప్రజల ఆకాంక్షలను దృష్టిలో వుంచుకొని బీహార్ లో రాష్ట్రపతి పాలన విధింపుకు వ్యతిరేకంగా తెలుగుదేశం పార్టీ ప్రతినిధులు ఓటు వేయాలని సి.ఐ.టి.యు. కోరుతున్నది.

పరిశ్రమల మూసివేతలపై నోరు మెదపని రాష్ట్ర బడ్జెట్

ఫిబ్రవరి 19వ తేదీన రాష్ట్ర ఆర్థిక శాఖ మంత్రి అశోక్ గజపతిరాజు 98-99 సంవత్సరపు రాష్ట్ర బడ్జెట్ ని శాసనసభలో ప్రవేశపెట్టారు. కొత్త పన్నులు లేని బడ్జెట్ గా అభివర్ణించారు.

లోతుగా పరిశీలిస్తే ఇది రాష్ట్ర రుణ భారాన్ని మరింతగా పెంచే బడ్జెట్ పరిశ్రమల మూసివేతలు, నిరుద్యోగంపై నోరు మెదపని బడ్జెట్ అనేది స్పష్టం.

బడ్జెట్ రూపకల్పనలో అధికారిక సర్వేలపై ఆధారపడలేదు. 1995-96 నుండి రాష్ట్ర స్థూల ఉత్పత్తి 6.91 శాతం నుండి 97-98 నాటికి 1.25 శాతానికి పడిపోయినట్లు అధికార గణాంక వివరాలు తెల్పుతున్నాయి. ఈ సంవత్సరం అభివృద్ధి రేటును 10.8 శాతంగా నిర్ణయించటం పూర్తిగా వాస్తవ విరుద్ధం. ప్రజలను పక్కదోవ పట్టించటమే.

1995-96లో రు.11 వేల కోట్లుగా వున్న అప్పు ప్రస్తుతం రు.25 వేల కోట్లకు పెరిగిందని, కొత్తగా రు.3600ల కోట్లు అప్పు తెస్తున్నట్లు ఆర్థిక మంత్రి పేర్కొన్నారు. ఏటా రు.3200ల కోట్లు అప్పులు తెస్తున్నట్లు చెప్పారు. అప్పులు తెచ్చి, అప్పులు తీర్చటం వల్ల సంపద పెరగదు. ధనికులు, కాంట్రాక్టర్లు, భూస్వాములు, పారిశ్రామిక వేత్తల ప్రయోజనాల కోసం ప్రపంచ బ్యాంకు నుండి అప్పులు తెచ్చి రాష్ట్రాన్ని అప్పుల ఊబిలోకి నెడుతున్నారు. రెవెన్యూ ఖర్చులో 16 శాతం అప్పు తీర్చటానికే సరిపోవటం ఆందోళనకరం.

ప్రజల కొనుగోలు శక్తి క్రమంగా పడిపోతున్నట్లు బడ్జెట్ అంకెలే చెబుతున్నాయి. 96-97లో రాష్ట్ర ప్రజల తలసరి ఆదాయం రు.2500లు నుండి 97-98లో రు.2413కి తగ్గింది. ప్రజల కొనుగోలు శక్తిని పెంచే భూసంస్కరణల ప్రస్తావనే ఈ బడ్జెట్ లో లేదు.

మౌళిక సదుపాయ రంగమైన విద్యుత్ కు కేటాయింపులను రు.881 కోట్ల నుండి రు.838 కోట్లకు తగ్గించటం నష్టదాయకం.

ప్రపంచ బ్యాంకు నుండి విషమ షరతులకు లోబడి అప్పులు తెచ్చిన ఏ దేశమూ బాగుపడలేదు. మన రాష్ట్ర ప్రభుత్వం ప్రపంచ బ్యాంకు వత్తిడిపై అనేక ప్రభుత్వరంగ సంస్థలను ప్రైవేటీకరించేందుకు పరుగులు తీస్తున్నది. ప్రతిష్టాత్మకమైన ఎలక్ట్రిసిటీ బోర్డును రెండు ముక్కలు చేసింది. ఎ.పి.వాన్. ఎ.పి.స్వాన్ పేర ఆరు ప్రభుత్వ సంస్థలను సింగపూర్ కన్సార్టియంకు అప్పగించబోతున్నది. అనేక కార్పొరేషన్స్, సహకార రంగంలోని పలు పంచదార, నూలు మిల్లులు మూతబడ్డాయి. ఆ విధంగా ఎందరో ఉపాధి కోల్పోయారు. వీరికి పునరావాసం గురించి బడ్జెట్ లో ప్రభుత్వం నోరు విప్పలేదు.

రాష్ట్రంలో 15,724 పరిశ్రమలు మూతబడగా రు.1200ల కోట్ల ప్రభుత్వ ధనం వృధాగా పడి వుందని రిజర్వు బ్యాంకు లెక్కలు చెబుతున్నాయి. గత ఆర్థిక సంవత్సరం రాష్ట్రంలో 235 భారీ పరిశ్రమలు, 1927 చిన్న పరిశ్రమలు కొత్తగా 1,43,196 మందికి ఉపాధి కల్పించినట్లు ప్రభుత్వం చెప్పుకుంటున్నది. మరో వైపు నమోదు చేసుకున్న నిరుద్యోగుల సంఖ్య 97-98లో 30 లక్షలుండగా 1998 అక్టోబర్ నాటికి ఆ సంఖ్య 31 లక్షలు దాటింది. పి.ఎం.ఆర్.వై.కి ప్రభుత్వ బ్యాంకులు సహకరించటం లేదు. షెడ్యూలు కులాల కార్పొరేషన్ కు ప్రభుత్వం బడ్జెట్ విడుదల చేయటం లేదు. తద్వారా ఈ ప్రభుత్వం అన్ని వర్గాల ప్రజలను దూరం చేసుకుంటున్నది.

రాష్ట్ర వ్యాప్తంగా విద్యుత్ ఉద్యోగుల ధర్నాలు

దేశంలోని ఇతర అన్ని విద్యుత్ సంస్థల కన్నా మెరుగ్గా ఉన్నది మన ఆంధ్రప్రదేశ్ రాష్ట్ర విద్యుత్ సంస్థ. అటువంటి సంస్థను ముక్కలు ముక్కలుగా చేయటానికి, సంస్థ యొక్క ఆస్తులను, సిబ్బందిని చిత్తం వచ్చినట్లు బదిలీ చేయటానికి, వారి ప్రయోజనాలను దెబ్బ తీయటానికి రాష్ట్ర ప్రభుత్వం పూనుకున్నది.

ప్రపంచ బ్యాంకు ఆదేశాల మేరకు ప్రభుత్వం ఇటువంటి ప్రజా వ్యతిరేక, కార్మిక-వ్యతిరేక చర్యలకు పూనుకున్నది. 1998 సం॥ ఏప్రిల్ లో శాసనసభలోని ప్రతిపక్ష సభ్యులందరినీ బలవంతంగా నెట్టివేసి విద్యుత్ బిల్లును పాస్ చేయించింది. ఇప్పుడు ఆ సంస్కరణల చట్టాన్ని అమలులోకి తెస్తూ 31.1.99న నోటిఫికేషన్ జారీ చేసింది. ప్రభుత్వం చేపడుతున్న ఈ చర్యల మూలంగా కేవలం సంస్థలో పని చేసే సిబ్బంది మాత్రమే కాక మొత్తం ప్రజానీకం నష్టపోతారు. ఒక పక్క సంస్థలోని సిబ్బంది ఉద్యోగ భద్రతను కోల్పోతారు. మరో వంక చార్జీలు విపరీతంగా పెరిగి వినియోగదారులపై భారం పడుతుంది. అందుకే “యునైటెడ్ ఎలక్ట్రిసిటీ ఎంప్లాయిస్ యూనియన్” (సి.ఐ.టి.యు.) మొదటి నుండి దీనిని వ్యతిరేకిస్తూ వుంది. ఇప్పుడు ప్రభుత్వం జారీ చేసిన నోటిఫికేషన్ ను ఉపసంహరించుకోవాలని డిమాండ్ చేస్తూ యు.ఇ.ఇ.యు. ఆందోళన చేపట్టింది. ఈ పోరాటంలో భాగంగా ఇటీవల రాష్ట్ర వ్యాప్తంగా విద్యుత్ ఉద్యోగులు చేసిన ధర్నాలలో కొన్నిటి గురించి సంక్షిప్తంగా ఇక్కడ ప్రచురిస్తున్నాం.

వి.టి.పి.ఎస్.లో

విజయవాడ ధర్మల్ పవర్ స్టేషన్ సిబ్బంది యునైటెడ్ ఎలక్ట్రిసిటీ ఎంప్లాయిస్ యూనియన్ ఆధ్వర్యంలో 2-2-99న ఇబ్రహీంపట్నం ఎం.ఆర్.ఓ. కార్యాలయం ముందు ధర్నా జరిపారు. అంతకుముందు వి.టి.పి.ఎస్. నుండి నిరసన ప్రదర్శన కూడా చేశారు. విద్యుత్ సంస్కరణల చట్టాన్ని, దాని అమలుకు సంబంధించిన

నోటిఫికేషన్ ని ప్రభుత్వం ఉపసంహరించాలని డిమాండ్ చేస్తూ ఎం.ఆర్.ఓ.కి మెమోరాండం అందజేశారు. యు.ఇ.ఇ.యు. రాష్ట్ర కమిటీ సభ్యులు శ్రీ ఎం.సుందరరావు ధర్నాను ప్రారంభించగా, ఈ సందర్భంగా జరిగిన సమావేశంలో యూనియన్ రాష్ట్ర ఉపాధ్యక్షులు శ్రీ బి.గణపతి, రిజనల్ కార్యదర్శి శ్రీ కె.వాసుదేవన్, సి.ఐ.టి.యు. మండల కార్యదర్శి శ్రీ టి.రాంబాబు తదితరులు ప్రసంగించారు.

విజయనగరంలో

విద్యుత్ బోర్డు విభజనకు వ్యతిరేకంగా యు.ఇ.ఇ.యు. జిల్లా కమిటీ ఆధ్వర్యంలో విజయనగరంలోని ఎన్.ఇ. ఆఫీసు ముందు ఫిబ్రవరి 2న ధర్నా జరిగింది. ఈ సందర్భంగా జరిగిన సమావేశంలో యూనియన్ జిల్లా కన్వీనర్ శ్రీ జి.అప్పలసూరి మాట్లాడుతూ ప్రైవేటీకరణను అడ్డుకోడానికి తమ ప్రాణాలైనా ఇస్తామని చెప్పిన కొన్ని సంఘాలు త్రైపాక్షిక ఒప్పందంపై సంతకాలు చేసి ఉద్యోగ, కార్మిక ప్రయోజనాలను దారుణంగా దెబ్బతీశాయని అన్నారు. నిన్న మొన్నటి వరకు ప్రైవేటీకరణకు వ్యతిరేకంగా పోరాటం చేసిన 1104 యూనియన్ కూడా నేడు వేగంగా ప్రైవేటీకరణ జరిగిపోతుంటే కిమ్మనకుండా ఊరుకోవడం విచారకరమన్నారు. ప్రైవేటీకరణకు వ్యతిరేకంగా చిత్త శుద్ధితో పోరాడుతున్న యు.ఇ.ఇ.యు.ని సంస్థలోని ఉద్యోగులు, కార్మికులు బలపర్చాలని ఆయన కోరారు.

విశాఖపట్టణం

విశాఖపట్టణం సూపరింటెండెంట్ ఇంజనీర్ మరియు చీఫ్ ఇంజనీర్ కార్యాలయం ముందు ధర్నా జరిగింది. పాడేరు, అనకాపల్లి, గాజువాక, విశాఖపట్నం తదితర డివిజన్ల నుండి 200 మంది పాల్గొన్నారు. శ్రీయుతులు ఎం.నీలకంఠం, టి.కృపావరం, కె.భాస్కరరావు తదితరులు నాయకత్వం వహించారు.

ఇతర జిల్లాల్లో

గుంటూరు, ప్రకాశం, నెల్లూరు తదితర జిల్లాలలో సూపరింటెండెంట్ ఇంజనీర్ కార్యాలయాల ముందు విద్యుత్ కార్మికులు ధర్నాలు జరిపారు. కె.టి.పి.ఎస్.లో ధర్నా, గేట్ మీటింగ్, ప్రదర్శన జరిగాయి.


ఆర్టీసీ ప్రస్థానంలో అధునాతన అధ్యాయం!

- * ఈ సంస్థలో 18000 వేలకు పైగా బస్సులున్నాయి. అవి ప్రతి రోజూ కోటి లక్షల మంది ప్రయాణీకులను వారి గమ్యస్థానాలకు చేర్చుతున్నాయి.
- * ప్రయాణీకుల్లో వివిధ వర్గాలకు చెందిన వారుంటారు. వారి ఆర్థిక స్థిమతా, అవసరాలు ఒకే విధంగా వుండవు. అందుకే అన్ని వర్గాల వారికీ అందుబాటులో వుండే విధంగా వివిధ రకాల బస్సు సర్వీసులను రూపొందించాము.
- * వల్ల ప్రజలు తమ వ్యవసాయ ఉత్పత్తులను సమీప మార్కెట్లకు తరలించేందుకు వీలుగా-గ్రామణి బస్సులు, ఎక్కడా ఆగకుండా ఒక పట్టణం నుంచి మరో పట్టణానికి ప్రయాణీకులను సుఖంగా, వేగంగా తీసుకువెళ్ళేందుకు - లగ్జరీ సర్వీసులు, అంతర్జాత్ర, దూర ప్రాంతాలకు సౌకర్యమైన సర్వీసులు - హైటెక్, డీలక్స్, ఏ.సి., ఏ.సి. స్లీపర్ కోచ్లు.
- * దేశంలోని ప్రభుత్వరంగ రోడ్డు రవాణా సంస్థలన్నిటిలో అగ్రగామిగా వున్న ఆంధ్రప్రదేశ్ రాష్ట్ర రోడ్డు రవాణా సంస్థ మరింత మెరుగైన నిర్వహణ కోసం తన కార్యకలాపాలను విస్తృతంగా కంప్యూటరీకరిస్తోంది.
- * బస్సు స్టేషన్లు, షెల్టర్ల నిర్మాణానికి అధిక ప్రాముఖ్యతనిస్తోంది. ఇప్పటికే 478 బస్సు స్టేషన్లు, 1722 బస్సు షెల్టర్లు నిర్మించింది. ప్రజల ఆర్థిక భాగస్వామ్యంతో ఈ కృషిని విజయవంతంగా కొనసాగిస్తుంది.
- * 1,30,313 సుశిక్షిత సిబ్బందితో - రోడ్డు రవాణా రంగంలో ఎలాంటి సవాళ్ళు ఎదురైనా తట్టుకునేందుకు ఈ సంస్థ సంసిద్ధంగా వుంది.


మీకు మెరుగైన సేవలందించేందుకు సహకరించండి



ఆంధ్రప్రదేశ్ రాష్ట్ర రోడ్డు రవాణా సంస్థ



తాలిబస్సు - సంస్థకిది శ్రీకారం



ఎర్ర బస్సు - ప్రజాదరణ పొందుతున్న బస్సు



ఏసీ బస్సు - దూర ప్రాంతాలకు సుఖమైన బస్సు




ఏసీ స్లీపర్ కోచ్ - ఆధునిక ఆవిష్కారం

అధిక పంటలకు విపి సీడ్స్

నాణ్యమైన విత్తనములు

హైబ్రిడ్ జొన్న, సజ్జ, మొక్కజొన్న, ప్రొద్దు తిరుగుడు పువ్వు మరియు మేలు రకపు వరి, ఆముదాలు, ప్రత్తి, వెసర, మినుము, కంది మొదలగు విత్తనాలకు పెంటనే

సంప్రదించండి.



విజయవాడ	ఫోన్లు	జీడిమెట్ల	ఫోన్లు
శ్రీకాకుళం	842297, 842515	కడప	3095810
తణుకు	23012	మరంగల్	26262
ఏలూరు	24024	నిడమనూరు	77230
నిజామాబాద్	31126	కర్నూలు	78815
శ్రీకాళహస్తి	47556	నెల్లూరు	29580
విజయనగరం	62376	కరీంనగర్	28692
గుంటూరు	24165	ఖమ్మం	41087
వనపర్తి	233505	కాకినాడ	28298
ఒంగోలు	22746	అనంతపురం	62003
	31579		21502

ఆంధ్రప్రదేశ్ రాష్ట్ర విత్తనాభివృద్ధి సంస్థ



5-10-193, 2వ అంతస్తు, హకాభవన్,

హైదరాబాద్ - 500 004.

M.D. 240099, 236088, 236242, 234295

సి.ఐ.టి.యం.కి అభినందనలతో...

డాల్ మిల్స్ అసోసియేషన్

పాదిలి,

ప్రకాశం జిల్లా - 523 240

ప్రెసిడెంట్ : కారంశెట్టి వీరాస్వామి

వైస్ప్రెసిడెంట్ : గునుపూడి చెంచయ్య

కార్యదర్శి : పేరూరి రామనీర్లయ్య

కోశాధికారి : భూమి వెంకటసుబ్బారావు

కార్యవర్గ సభ్యులు:

1. భూమి రాంబాబు
2. జి.సి. సుబ్బారావు
3. పద్మనాభం సత్యన్నారాయణ
4. చలువాది వెంకటసుబ్బారావు
5. వాలేటి సుబ్బారావు
6. సోమిశెట్టి వెంకట రమణయ్య
7. కొండవేటి రామచంద్రారావు
8. పాదర్తి వెంకటసుబ్బారావు
9. కాకుమాను శ్రీనివాసులు
10. అంగులూరి చెంచయ్య

మంగళగిరి చేనేత కార్మికుల విజయం

ఎట్టకేలకు మంగళగిరిలో చేనేత కార్మికులు చేపట్టిన పలు ఆందోళనలు విజయవంతమైనాయి. 16 శాతం మజూరి పెంపుదల అమలుపరుచుకున్నారు. ఒప్పందం అమలుకు చేనేత కార్మికులు ఎం.ఆర్.ఓ కార్యాలయ దిగ్బంధనం చేసి విజయం సాధించారు. పెంచిన మజూరీలు ఇవ్వడానికి మాస్టర్ వీవర్స్ అడ్డం తిరగడంతో ఈ నెల 5వ తేదీన కార్మికులు భారీ ప్రదర్శన నిర్వహించి ఉదయం 10 గంటల నుండి రాత్రి 12 గంటలవరకు ఎమ్మార్వో కార్యాలయాన్ని దిగ్బంధనం చేశారు. డి.సి.ఎల్, ఎ.సి.ఎల్ ల సమక్షంలో మాస్టర్ వీవర్స్ అసోసియేషన్ అధ్యక్షులు శ్రీ చిట్యా సుబ్బారావు, సభ్యులు శ్రీ రామనాథం వెంకట్రావులు పెంచిన మజూరీలు ఇవ్వడానికి అంగీకరించారు. స్థానిక శాసన సభ్యులు శ్రీ నిమ్మగడ్డ రామమోహన్ రావుతో పాటు వివిధ పార్టీల నాయకుల సమక్షంలో ఈ అంగీకారం కుదిరింది. ఈ ఒప్పందం ప్రస్తుతానికి మంగళగిరి పట్టణానికి పరిమితం అయినప్పటికీ కృష్ణా, గుంటూరు జిల్లాల్లోని చేనేత కేంద్రాలలో దీని ప్రభావంతో కార్మికులు మజూరి పెంచుకునే అవకాశం ఉంది. గతం నుండి అటువంటి అనవాయితీ కొనసాగుతూ వస్తున్నది. దాదాపు 5 వేలకుపైగా చేనేత కార్మికులు ప్రయోజనం పొందుతారు. అసంఘటిత కార్మికరంగంలో ముఖ్యమైన చేనేత కార్మికుల విజయంపట్ల హర్షం వ్యక్తం అయింది.

పూర్వాపరాలు

గత రెండేళ్ళ నుండి చేనేత కార్మికులకు మజూరి (కూలి) పెంపుదల లేదు. నిత్యం పెరుగుతున్న ధరలతో, చాలని మజూరీతో సత్తువతో ఎదుర్కోడ్డే రేయింబవళ్ళు నేతనేస్తున్నా కార్మికులకు పస్తుల బాధ తప్పడంలేదు. మాస్టర్ వీవర్స్ మార్కెట్ మాండ్యం భారాన్ని కార్మికులపై నెడుతున్నారు. లేదా పనిమానెయ్యడంంటూ రోడ్డు మీదకు నెడుతున్నారు. మజూరి పెంచమని అడగటానికి ఆస్కారం లేకుండా కార్మికులను భయపెడుతున్నారు. ఈ నేపథ్యంలో డిసెంబర్ 18వ తేదీన మంగళగిరి సి.ఐ.టి.యం. కార్యాలయంలో చేనేత కార్మిక సంఘాల సంయుక్త సమావేశం జరిగింది. 8 సంఘాలవారు సమన్వయ కమిటీగా ఏర్పడ్డారు.

గత రెండేళ్ళ నుండి మజూరీలు పెంచలేదు గనుక, పెరిగిన ధరలకనుగుణంగా 40 శాతం మజూరి పెంచాలని కోరుతూ నిర్ణయం తీసుకున్నారు. డిసెంబర్ 25న దాదాపు వెయ్యిమంది చేనేత కార్మికులు ప్రదర్శన జరిపి మాస్టర్ వీవర్స్ కు వినతి పత్రం సమర్పించారు. 10 రోజుల అనంతరం మజూరీలు పెంచేదేదని మాస్టర్ వీవర్స్ ఖరాఖండిగా తెలవడంతో సమన్వయ కమిటీ నాయకులు జిల్లా అధికారులను, ప్రజాప్రతినిధులను కలిసి తమ న్యాయమైన కోర్కెల సాధనకు మద్దతునివ్వమని కోరారు. మార్కెట్ మాండ్యానికి కార్మికులు ఎంతమాత్రం కారకులు కానేకాదని, కార్మికులకు మజూరి పెంచడం సబబైనదని వివరిస్తూ సమన్వయ కమిటీ ఒక కరపత్రం పంచింది. మంచి ఆదరణ లభించింది. జనవరి 18న ఐక్య చేనేత సదస్సు నిర్వహించి విషయాలను వివరించారు. మజూరి పెంపుదలకు ఆందోళనే మార్గమని ధృఢంగా అభిప్రాయపడ్డారు. జనవరి 19 నుండి మాస్టర్ వీవర్స్ అసోసియేషన్ బిల్డింగ్ ఎదుట కార్మికులు నిరాహారదీక్షలు ప్రారంభించారు. ప్రారంభానికి ముందు 1500 మంది కార్మికులు ప్రదర్శన చేసి ఎం.ఆర్.ఓ. కు వినతి పత్రం సమర్పించారు. రిలే నిరాహారదీక్షకు తొలిరోజున 18 మంది కూర్చుంటే 5వ రోజున వారి సంఖ్య 36కు పెరిగింది. కార్మికులు ఉత్సాహంగా దీక్షలో పాల్గొనడం, వందలాదిమంది శిబిరాన్ని సందర్శించడంతో లేబర్ డిపార్ట్మెంట్ జోక్యం చేసుకున్నది. 23న గుంటూరు లేబర్ ఆఫీసులో జాయింట్ మీటింగ్ ఏర్పాటు చేసింది. 23 ఉదయం 11 గంటల నుండి 24 తెల్లవారుజాము 3.30 గంటల వరకు 10 విడతల సుదీర్ఘ చర్చలు జరిగాయి. చివరకు 16 శాతం పెంచడానికి మాస్టర్ వీవర్స్ అంగీకరించారు. ఒప్పందం కుదిరిన మీదట 24 నుండి కార్మికులు నిరాహార దీక్షలు విరమించారు.

ఒప్పందం వివరాల సర్క్యులర్ ను లేబర్ ఆఫీస్ జనవరి 31న విడుదల చేసింది. ఫిబ్రవరి 1 నుండి పెంచిన మజూరీలు అమలు పరచాలని పేర్కొంది. అయితే మాస్టర్ వీవర్స్ ఆ ఒప్పందాన్ని ఉల్లంఘించి కపట వైఖరి ప్రదర్శించారు. దీంతో కార్మికులు గత్యంతరం లేని స్థితిలో మరల ఆందోళనకు పూనుకొని తమకు జరిగిన అన్యాయాన్ని ఎలుగెత్తి చాటారు. ఎం.ఆర్.ఓ. కార్యాలయాన్ని దిగ్బంధనం చేసి ఒప్పందం అమలు వాస్తవరూపం ధరించేలా చేసుకున్నారు.

- శైలి

ఉ
ద్య
మ
వా
ర్త
లు



విశాఖ జిల్లా

ద్వాక్రా మహిళల సదస్సు

విశాఖ జిల్లా ద్వాక్రా మహిళల సదస్సు జనవరి 29వ తేదీన అనకాపల్లిలో జరిగింది. శ్రీమతి బి.ప్రభావతి అధ్యక్షత వహించిన ఈ సదస్సుకు 18 మండలాల నుండి 80 గ్రామాలకు ప్రాతినిధ్యం వహిస్తూ 400 మంది మహిళలు హాజరయ్యారు.

ద్వాక్రా మహిళలు ఎదుర్కొంటున్న అనేక సమస్యలను సదస్సులో చర్చించారు. 2, 3 సంవత్సరాలు పాడుపు చేసినా లోన్లు అందడం లేదు. చేసిన ఉత్పత్తులను అమ్మటం కష్టంగా ఉంది. ముడి సరుకులు, విత్తనాలు, ఎరువులు అధిక ధరలకు తెచ్చుకోవలసి వస్తున్నది. కొన్ని సందర్భాలలో ముడి సరుకులను దూర ప్రాంతాల నుండి భాగ్యులలో తెచ్చుకోవలసి వస్తున్నది. ప్రభుత్వం ఏర్పాటు చేస్తున్న ద్వాక్రా బజారులు చాలా దూరంగా ఉండటం వల్ల రవాణా ఖర్చులు భారంగా పరిణమిస్తున్నాయి. గ్రామాలలో ప్రభుత్వ పనులకు, జన్మభూమి తదితర కార్యక్రమాలకు ద్వాక్రా మహిళలను ఉపయోగించుకుంటున్నారు.

నెలకు రు.90 పాడుపు చేయాలనే షరతును రద్దు చేయాలని, ముడి సరుకులు, విత్తనాలు, ఎరువులు సబ్సిడీ ధరలకు ప్రభుత్వమే సరఫరా చేయాలని, ద్వాక్రా బజారులు సాధ్యమైనంత దగ్గరగా నిర్వహించాలని, వాటికి రవాణా సౌకర్యాలు కల్పించాలని ద్వాక్రా మహిళలు కోరారు. భవిష్యత్ కర్తవ్యాలుగా 1) ఫిబ్రవరి, మార్చి నెలలలో మండల సదస్సులు నిర్వహించాలని 2) మార్చి 27న కలెక్టర్ కార్యాలయానికి ప్రదర్శన నిర్వహించాలని నిర్ణయించారు. శ్రీమతి బి.ప్రభావతి కన్వీనర్ గా, వ్యవసాయ కార్మిక సంఘం నాయకులు శ్రీ లోకనాథం, మహిళా సంఘం నాయకురాలు శ్రీమతి మణి, మండలానికి ఇద్దరు చొప్పున సభ్యులతో ఒక కన్వీనింగ్ కమిటీ ఏర్పాటయ్యింది.

ఈ సదస్సు గతంలో తాము హాజరైన వాటికి భిన్నంగా ఉందని, తమ సమస్యలు చెప్పుకోవటానికి చక్కటి అవకాశాన్ని కల్పించిందని సదస్సుకు హాజరైన మహిళలు సంతృప్తి వ్యక్తం చేశారు. సి.ఐ.టి.యు. నాయకులు శ్రీ పద్మనాభరాజు, వ్యవసాయ కార్మిక సంఘం నాయకులు శ్రీ బాలకృష్ణ మహిళా సంఘం నాయకులు శ్రీమతి శేషారత్నం, ఎం.ధనలక్ష్మి, డి.శారద, బి.పద్మ తదితరులు సదస్సులో పాల్గొన్నారు. జిల్లా మహిళా సంఘం నాయకులు, అంగన్ వాడీ యూనియన్ సభ్యులు సదస్సు జయప్రదం కావటానికి బాగా కృషి చేశారు.

గ్రామ పంచాయతీ కార్మికుల జిల్లా మహాసభలు

ది. 14.12.98న ఒంగోలులోని సుందరయ్య భవన్ లో ప్రకాశం జిల్లా గ్రామ పంచాయతీ కార్మికుల యూనియన్ ప్రథమ మహాసభ జరిగింది. జిల్లా సి.ఐ.టి.యు. ప్రధాన కార్యదర్శి శ్రీ ఎన్.ప్రభుదాసు ఈ మహాసభను ప్రారంభిస్తూ ప్రభుత్వం చేస్తున్న ప్రైవేటీకరణ యత్నాలను గట్టిగా తిప్పికొట్టాలని పిలుపునిచ్చారు. ఈ సందర్భంగా 12మందితో నూతన కమిటీ ఏర్పడింది. గౌరవాధ్యక్షులుగా శ్రీ ఎ.రామాంజనేయులు, అధ్యక్షులుగా శ్రీ ఎం.బెలూన్, కార్యదర్శిగా శ్రీ కె.వెంకటేశ్వర్లు ఏకగ్రీవంగా ఎన్నికయ్యారు.

సి.ఐ.టి.యు.కి అనుబంధంగా రైస్ మిల్లు డ్రైవర్ల సంఘం

ప్రకాశం జిల్లా చీరాలలో సి.ఐ.టి.యు.కి అనుబంధంగా కొత్తగా రైస్ మిల్లు డ్రైవర్ల సంఘం ఏర్పడింది. ఈ సందర్భంగా 22.12.98న జరిగిన సమావేశానికి శ్రీ సూర్య రామిరెడ్డి అధ్యక్షత వహించారు. సి.ఐ.టి.యు. చీరాల డివిజన్ నాయకులు శ్రీ డి.నాగేశ్వరరావు పాల్గొని ప్రసంగించారు. అనంతరం శ్రీ సూర్య రామిరెడ్డి కన్వీనర్ గా, శ్రీయుతులు కె.సుబ్రహ్మణ్యం, రాజుపోలిరెడ్డి, దిండ్ల పి.వి.య్య సభ్యులుగా కమిటీ ఏర్పడింది.

సభ్యత్వాల పునరుద్ధరణకై తీర్మానం

భవన నిర్మాణ కార్మిక సంఘం గూడూరు డివిజన్ కమిటీ సమావేశం 8.1.99న గూడూరులో (నెల్లూరు జిల్లా) జరిగింది. ఇటీవల మరణించిన భవన నిర్మాణ కార్మికుడు శ్రీ టి.వెంకటేశ్వర్లు మృతికి సంతాపం ప్రకటించారు. అతని కుటుంబానికి రు.800 ఆర్థిక సహాయం అందజేశారు. ఇళ్ళ స్థలాలకై ఆర్డీవోను కలుసుకోవాలని, యూనియన్ ఆఫీసుకై స్థలాన్ని కొనుగోలు చేయాలని, మార్చి నెలాఖరులోగా సభ్యత్వాల పునరుద్ధరణ పూర్తి చేయాలని సమావేశంలో తీర్మానించారు. యూనియన్ డివిజన్ కమిటీ అధ్యక్షులు శ్రీ ఎన్.రామాచారి అధ్యక్షతన ఈ సమావేశం జరిగింది.

పోరాడి పలు హక్కులు సాధించుకున్న 'వెరా' కార్మికులు

సి.ఐ.టి.యు. వంటి సరైన కార్మిక సంఘం నాయకత్వంలో ఉద్యమిస్తూ, తమ డిమాండ్ల సాధనకై ఐక్యంగా నిలబడి, పట్టుదలగా పోరాడితే కార్మికులు సాధించలేనిదంటూ ఏమీ ఉండదు. విజయనగరం జిల్లా పూసపాటి రేగ మండలంలోని వెరా లేబోరేటరీస్ కార్మికులు ఈ వాస్తవాన్ని మరోసారి నిరూపించారు. చెక్కుచెదరని పోరాట స్ఫూర్తితో ఉద్యమించి వేతన పెరుగుదల, ఉద్యోగ భద్రతలతో సహా పలు హక్కులను సాధించుకున్నారు. ఒకప్పుడు యూనియన్ పెట్టుకోడానికి పైతం ససేమిరా అన్న యాజమాన్యం ఈనాడు అనేక డిమాండ్లకు అంగీకరించడం నిస్సందేహంగా కార్మికవర్గం సాధించిన ఘన విజయం.

కొంతకాలం క్రితం వరకు వెరా లేబోరేటరీస్ లో కార్మిక సంఘం లేదు. కార్మికులకు ఎలాంటి హక్కులూ లేవు. అపాయింట్ మెంట్ ఆర్డర్లు లేవు. ఉద్యోగభద్రత లేదు. సెలవులు లేవు. చట్టబద్ధమైన ఏ ఇతర సౌకర్యమూ లేదు. కార్మికుల బతుకులు పూర్తిగా యాజమాన్యం దయాదాక్షిణ్యాలపై ఆధారపడి ఉండేవి. ఇటువంటి నేపథ్యంలో 'వెరా' కార్మికులు సి.ఐ.టి.యు. నేతృత్వంలో సంఘం పెట్టుకొని, తమ హక్కులు సాధించుకోడానికి నడుం బిగించారు. అయితే సి.ఐ.టి.యు.కి అనుబంధంగా కార్మిక సంఘం ఏర్పాటువుతుందని తెలుసుకున్న యాజమాన్యం, సంఘం రిజిస్ట్రేషన్ కు అనేక అవరోధాలు కల్పించింది. తమ పట్టుదల, సి.ఐ.టి.యు. నాయకత్వం చేసిన కృషి ఫలితంగా కార్మికులు దీన్ని అధిగమించారు.

యూనియన్ ఏర్పాటు చేసుకొన్న తర్వాత తమ హక్కుల సాధనకై కార్మికులు వారం రోజులు సమ్మె చేశారు. వారి ఐక్యతకు, పట్టుదలకు దిగివచ్చిన యాజమాన్యం ఒక ఒప్పందం చేసుకోడానికి అంగీకరించింది. కార్మికులకు ఓవర్ టైమ్ అలవెన్సు, సి - ఆఫ్, సిక్ లీవులు, అపాయింట్ మెంట్ ఆర్డర్లు ఇవ్వటానికి, అలాగే క్యాంటీన్ మీల్స్ కు 40శాతం, టిఫిన్ కు 50శాతం సబ్సిడీ ఇవ్వడానికి అంగీకరించింది. అయితే ఆగస్టు 1998లోపు వేతనాలను పెంచుతానని అంగీకరించి దీనిని తాత్కాలిక చేయడంతో కార్మికులు మళ్ళీ పోరాటానికి ఉద్యమించారు. వివిధ రూపాలలో కార్మికులు తమ పోరాటాన్ని కొనసాగించారు. దీని ఫలితంగా యాజమాన్యం యూనియన్ తో ఒప్పందం చేసుకొంది. ఈ ఒప్పందం ప్రకారం 1998 ఏప్రిల్ 1 నుండి డిసెంబర్ 31వరకు నెలకు రు.250 చొప్పున, అలాగే 1999 జనవరి 1 నుండి డిసెంబర్ 31వరకు రు.250 చొప్పున వేతనాలు పెంచడానికి అంగీకరించింది. ఇది స్వీకరణకు కూడా వర్తిస్తుంది. ఒప్పందం ప్రకారం డిసెంబర్ మొదటి వారంకల్లా అపాయింట్ మెంట్ ఆర్డర్లు ఇచ్చారు. డిసెంబర్ నెలాఖరుకల్లా ఎరియర్లు చెల్లించారు. కార్మికులందరికీ లాకర్లు, కప్ బోర్డులు ఏర్పాటు చేయడానికి, విశ్రాంతిగది నిర్మించేవరకు హాస్టల్ లో ఓ గదిని కేటాయించడానికి యాజమాన్యం అంగీకరించింది. వేతన ఒప్పందం కోసం జరిగిన చర్చల్లో కార్మికుల తరపున సి.ఐ.టి.యు. జిల్లా ప్రధాన కార్యదర్శి శ్రీ ఎం.కృష్ణమూర్తి, సంయుక్త కార్యదర్శి శ్రీ ఎం.శ్రీనివాస, వెరా లేబోరేటరీస్ యూనియన్ అధ్యక్షులు శ్రీ పి.చిట్టిబాబు, ప్రధాన కార్యదర్శి శ్రీ ఆర్.లక్ష్మణమూర్తి పాల్గొన్నారు.

వేతన ఒప్పందం ఫలితంగా వచ్చిన మొదటి జీతం నుండి రు.27,250.00లను సి.ఐ.టి.యు.కు విరాళంగా కార్మికులు అందజేశారు. అందుకు సి.ఐ.టి.యు. జిల్లా కమిటీ కృతజ్ఞతలు తెలియజేసింది. విజయం సాధించిన వెరా కార్మికులను అభినందించింది.

ఐక్యంగా ఉండి వేతనాలు పెంచుకొన్న గణేష్ మెటల్ స్టోర్స్ కార్మికులు

విజయనగరంలోని 'గణేష్ మెటల్ స్టోర్స్' కార్మికులు ఐక్యంగా ఉద్యమించి తమ వేతనాలను పెంచుకున్నారు. కొత్త వేతన ఒప్పందం ప్రకారం నవంబర్ 98నుండి అమలయ్యేలా ప్రతి కార్మికునికి రు.275/- చొప్పున వేతనం పెరిగింది. ఈ సంవత్సరం నుండి ఒకే వాయిదాలో బోనస్ ఇవ్వడానికి కూడా యాజమాన్యం అంగీకరించింది. షాపు ఎంప్లాయిస్ యూనియన్ (సి.ఐ.టి.యు.) నాయకత్వంలో యాజమాన్యంతో ఐదు దఫాలు చర్చలు జరిగిన పిమ్మట కార్మికులు ఈ విజయాన్ని సాధించారు. యాజమాన్యంతో జరిగిన చర్చలలో కార్మికుల తరపున సి.ఐ.టి.యు. జిల్లా సంయుక్త కార్యదర్శి శ్రీ ఎం.శ్రీనివాస, షాపు ఎంప్లాయిస్ యూనియన్ నాయకులు శ్రీ టి.డి.ప్రసాద్, శ్రీ ఎర్రం నాయుడు పాల్గొన్నారు. గణేష్ మెటల్ స్టోర్స్ కార్మికుల ఐక్యత, చైతన్యం ఎంతో ప్రశంసనీయమైనవి. యూనియన్ లో చేరాక ప్రతి సంవత్సరం వారు డిమాండ్లు పెట్టి జీతం పెరుగుదల సాధించుకుంటున్నారు. యూనియన్ లో చేరిన మొదటి సంవత్సరం రు.200, రెండవ సంవత్సరం రు.210 చొప్పున వేతనం పెంచుకున్నారు. ఇక ఈ సంవత్సరం (1998-99) రు.275/- చొప్పున పెరుగుదల సాధించారు. అంతేకాదు, అందరికీ అపాయింట్ మెంట్ ఆర్డర్లు కూడా సాధించుకున్నారు. ఈ సందర్భంగా జరిగిన సభలో శ్రీ ఎం.శ్రీనివాస మాట్లాడుతూ ధరలు ఆకాశాన్నంటుతున్న నేటి పరిస్థితులలో షాపు ఉద్యోగులు చాలీచాలని జీతాలతో దుర్భరమైన జీవితాన్ని గడుపుతున్నారని ఆవేదన వ్యక్తం చేశారు. హక్కుల సాధనకోసం గణేష్ మెటల్ స్టోర్స్ కార్మికులు చూపించిన ఐక్యత షాపు ఉద్యోగులందరికీ ఆదర్శప్రాయం కావాలని అన్నారు.

విజయం సాధించిన కార్మికులకు సి.ఐ.టి.యు. జిల్లా కమిటీ అభినందనలు తెలియజేసింది. అలాగే డిమాండ్లకు అంగీకరించిన యాజమాన్యానికి ధన్యవాదాలు తెలిపింది. నూతన వేతన ఒప్పందం కుదిరిన సందర్భంగా కార్మికులు రు.3000లు సి.ఐ.టి.యు.కు విరాళంగా అందజేశారు.

పేటెంట్ చట్టాన్ని మాలిస్తే దేశానికి అరిష్టం

'పేటెంట్లు, ఇన్వెన్షన్లు చట్టాలలో మార్పులు దేశ స్వావలంబనపై చూపే ప్రభావం' అనే అంశంపై విజయనగరంలోని గురజాడ గ్రంథాలయంలో 7.2.99న ఒక సదస్సు జరిగింది. ఆ రెండు చట్టాల్లో ప్రభుత్వం తెస్తున్న మార్పులు దేశ స్వావలంబనకు తీవ్ర విఘాతం కలిగిస్తాయని, భారత ప్రజలను ఎన్నో ఇక్కట్లకు గురి చేస్తాయని సదస్సులో పాల్గొన్న వక్తలు హెచ్చరించారు.


సదస్సుకు ముఖ్యఅతిథిగా హాజరైన 'ప్రజాశక్తి' దినపత్రిక న్యూస్ ఎడిటర్ శ్రీ ఎన్.వెంకట్రావు మాట్లాడుతూ భారత్ లో పేటెంట్ చట్టానికి సామాజిక ప్రయోజనం ఉందని, దీని మూలంగా మందులు, రసాయనాలు వంటి ఉత్పత్తుల ధరలు సామాన్యులకు కూడా కాస్త అందుబాటులో ఉంటున్నాయని, సామాజ్యవాద దేశాలకు అనుకూలంగా పేటెంట్ చట్టంలో మార్పులుగనుక తెచ్చినట్లయితే ఈ పరిస్థితి తల్లకిందులవుతుందని, మన ప్రజలు తీవ్ర ఇక్కట్లకు లోనవుతారని అన్నారు. పేటెంట్ చట్టంలో మార్పులు దేశ ఆర్థిక వ్యవస్థను అతలాకుతలం చేస్తాయని హెచ్చరించారు.

ఎల్.ఐ.సి.కి చెందిన విశాఖ జిల్లా నాయకులు శ్రీ పి.బి.గణేష్ మాట్లాడుతూ, ఇన్వెన్షన్స్ రంగాన్ని ప్రైవేటీకరించడానికి వీలుకల్పించే ఐ.ఆర్.ఎ. బిల్లు గనుక అమలైతే దేశంలో భీమారంగ రక్షణకు తీవ్ర ఆటంకం కలుగుతుందని హెచ్చరించారు. సి.ఐ.టి.యు. నాయకులు శ్రీ ఎం.శ్రీనివాస మాట్లాడుతూ ప్రపంచీకరణ, సరళీకరణల మూలంగా దేశం పరాధీనతకు లోనవుతోందని అన్నారు. 'ఎంప్లాయిస్ అండ్ టీచర్స్ స్టడీ సర్కిల్' ఆధ్వర్యంలో, శ్రీ వి.రాజగోపాల్ అధ్యక్షతన ఈ కార్యక్రమం జరిగింది.

"ద్వాక్రా మహిళల సమస్యలు పరిష్కరించాలి"

అఖిలభారత ప్రజాతంత్ర మహిళా సంఘం (సి.ఐ.టి.యు.), వ్యవసాయ కార్మిక సంఘంల ఆధ్వర్యంలో విజయనగరం జిల్లా ద్వాక్రా మహిళల సదస్సు ఫిబ్రవరి 10వ తేదీన జరిగింది. శ్రీమతి రెడ్డి శ్రీదేవి అధ్యక్షత వహించిన ఈ సదస్సుకు మహిళలు పెద్ద ఎత్తున హాజరయ్యారు. మహిళా సంఘం జిల్లా కార్యదర్శి శ్రీమతి ఇందిర, శ్రీమతి ఉమామహేశ్వరి తదితరులు ప్రసంగించారు.

ద్వాక్రా మహిళల సమస్యలను ప్రభుత్వం పట్టించుకోవడం లేదని, అది చేస్తాం ఇది చేస్తాం అని ఊరికే భ్రమలు కల్పిస్తోందని సదస్సు అభిప్రాయపడింది. ఏళ్ళతరబడి పొదుపుచేసినా రివాల్యూంగ్ ఫండ్ గాని, లోన్లుగాని ఇవ్వకుండా అరచేతిలో స్వర్గం చూపిస్తోందని విమర్శించింది. ద్వాక్రా మహిళల సమస్యలను ప్రభుత్వం పరిష్కరించాలని సదస్సు డిమాండ్ చేసింది. అర్హులైన ద్వాక్రా మహిళలకు ఇండ్లస్థలాలు, రేషన్ కార్డులు మంజూరు చేయాలని, వ్యవసాయ పనుల్లో కనీసవేతనాలు అమలు చేయాలని, వృత్తి నైపుణ్యం పెంచడానికి ప్రభుత్వ ఖర్చుతో శిక్షణానివ్వాలని డిమాండ్ చేసింది. సి.ఐ.టి.యు. జిల్లా అధ్యక్ష కార్యదర్శులు శ్రీ టి.సూర్యనారాయణ, శ్రీ కృష్ణమూర్తి మాట్లాడుతూ తమ సమస్యలు పరిష్కారమయ్యేదాకా ద్వాక్రా మహిళలు పోరాడాలని పిలుపునిచ్చారు. వారి పోరాటానికి సి.ఐ.టి.యు. సంపూర్ణంగా మద్దతిస్తుందని తెలియజేశారు.



ఉద్యమవార్తలు



పి.ఎ.సి.ఎస్. ఉద్యోగుల

ద్వితీయ జిల్లా మహాసభ

ప్రాథమిక వ్యవసాయ పరపతి సంఘంలో పని చేస్తున్న సిబ్బందికి చెందిన "ప్రకాశం జిల్లా కో-ఆపరేటివ్ సొసైటీ ఉద్యోగుల సంఘం (సి.ఐ.టి.యు.)" ద్వితీయ జిల్లా మహాసభ ఇటీవల ఒంగోలులో



జరిగింది. కా.డి.పెద సిద్దయ్య అధ్యక్షత వహించారు. సి.ఐ.టి.యు. రాష్ట్ర కార్యదర్శి కా. వై. సిద్దయ్య ఈ మహాసభను ప్రారంభించగా, యూనియన్ రాష్ట్ర అధ్యక్షులు కా. గంగరాజు ముఖ్య అతిథిగా పాల్గొని సమస్యల పరిష్కారానికి యూనియన్ చేస్తున్న కృషిని వివరించారు. యూనియన్ జిల్లా కార్యదర్శి శ్రీ కొండా బ్రహ్మరెడ్డి, సి.ఐ.టి.యు. జిల్లా నాయకులు మహాసభలో ప్రసంగించారు. మార్చి నెలలో జరగనున్న 'ఫలో హైదరాబాద్' కార్యక్రమాన్ని జయప్రదం చేయాలని మహాసభ తీర్మానించింది.

అనియత సిబ్బంది ధర్నా

జీతాలు వెంటనే చెల్లించాలని, కంటింజెన్సీ నిధులు, 96వ సంవత్సరపు వేతన బకాయిలు వెంటనే విడుదల చేయాలని డిమాండ్ చేస్తూ ప్రకాశం జిల్లా అనియత విద్యా బోధనా సిబ్బంది 25-1-99న ఒంగోలులోని కలెక్టర్ కార్యాలయం ముందు ధర్నా చేశారు. "ఆంధ్రప్రదేశ్ అనియత విద్యాబోధకులు-సూపర్వైజర్స్ యూనియన్ (సి.ఐ.టి.యు.)" పిలుపు మేరకు ఈ ధర్నా జరిపారు. యూనియన్ జిల్లా అధ్యక్షులు శ్రీ కె. మోహన్ రావు ఈ కార్యక్రమానికి నాయకత్వం వహించారు. ఈ సందర్భంగా జరిగిన సభలో యూనియన్ జిల్లా కార్యదర్శి శ్రీ వి. ప్రేమానందం, సి.ఐ.టి.యు. జిల్లా ప్రధాన కార్యదర్శి శ్రీ ఎన్. ప్రభుదాస, కార్యదర్శి శ్రీ జి.వి. కొండారెడ్డి ప్రసంగించారు. అనంతరం కలెక్టర్ కు వినతి పత్రం అందజేశారు.

ఉ
ద్య
మ
వా
ర్త
లు



తెనాలిలో నిరసన దినం

పరిశ్రమల మూసివేత, ప్రైవేటీకరణ, మతోన్మాదం, అధిక ధరలను నిరసిస్తూ దేశవ్యాప్తంగా జరిగిన 'నిరసన దినం'లో భాగంగా గుంటూరు జిల్లా తెనాలిలో ఫిబ్రవరి 2న ప్రదర్శన, ధర్నా జరిగాయి. మున్సిపల్ ఆఫీసు నుండి పట్టణ వీధుల గుండా ప్రదర్శన జరిపి ఆర్టీవో కార్యాలయం ముందు గంటసేపు ధర్నా జరిపారు. 12 రంగాలకు చెందిన సుమారు 150 మంది ఈ ఆందోళనా కార్యక్రమంలో పాల్గొన్నారు. ఈ సందర్భంగా జరిగిన సభలో సి.ఐ.టి.యు. జిల్లా ప్రధాన కార్యదర్శి శ్రీ కె.ఉమామహేశ్వరరావు, పలు ఇతర సంఘాల నాయకులు ప్రసంగించారు. డాల్ మిల్ వర్కర్స్, ఎస్.డబ్ల్యు.ఎస్. ఆర్ అండ్ బి, రైల్వే, అంగన్వాడీ, ప్యాక్స్, యు.టి.ఎస్., మహిళా సంఘం తదితర సంఘాల నాయకులు, సి.ఐ.టి.యు. డివిజన్ నాయకులు శ్రీయుతులు జి.మోహన్ రావు, బి.శ్రీనివాసరావు, షేక్ హుస్సేన్ వలీలు ఈ కార్యక్రమానికి నాయకత్వం వహించారు.

ప్యాకేజింగ్ కార్మికుల

వేతనాల పెరుగుదల

పశ్చిమగోదావరి జిల్లా పాలకోడేరు మండలం శృంగవర్ణంలోని పద్మప్యాకేజింగ్ కంపెనీకి చెందిన సి.ఐ.టి.యు. అనుబంధ వర్కర్స్ యూనియన్ కు ఆ కంపెనీ యాజమాన్యానికి ఫిబ్రవరి 7న చర్యలు జరిగి నూతన వేతన ఒప్పందం కుదిరింది. 50 మంది కార్మికులకు ప్రయోజనం చేకూర్చే ఈ ఒప్పందం 2 సంవత్సరాల వరకు అమలులో ఉంటుంది.

ఒప్పందం ప్రకారం మొదటి సంవత్సరంలో ప్రస్తుత వేతనం రు. 700 ఉన్నవారికి 30%, రు. 770 పైబడి ఉన్నవారికి 25%, రు. 1470 పైబడి ఉన్నవారికి 10 శాతం చొప్పున వేతన పెంపుదల ఉంటుంది. రెండో సంవత్సరంలో ఆయా కార్మికులు పొందుతున్న వేతనాలపై 6% ఇంక్రిమెంటుతో పెరుగుదల ఉంటుంది. కార్మికులందరికీ ఒక నెల జీతం బోనస్ గా ఇస్తారు. చట్టం ప్రకారం పి.ఎఫ్. వర్తింపజేస్తారు. ఇ.ఎస్.ఐ. అమలులోనికి చేస్తామని ఉద్ఘాటించి కూడా వర్తింపజేస్తారు. కార్మికులకు ప్రస్తుతం ప్రతి ఏడూ ఇస్తున్న 2 జతల బట్టలకు అదనంగా మరో జత బట్టలు, కుట్టుకూలి ఇస్తారు. ఓవర్ టైం చేసే కాలంలో టిపిస్ అలవెన్సుగా రు. 5 ఇస్తారు.

ఒప్పందం వట్ల కార్మికులంతా సంతోషంగా ఉన్నారు. యాజమాన్యంతో జరిగిన చర్చలలో యూనియన్ తరపున శ్రీయుతులు బి. బలరాం, పి. భీమన్న, చేబోలు సత్యనారాయణ, పి. సాధునెల్సన్, శ్రీమతి ఆర్. రమణ, బి. రామలక్ష్మి తదితరులు పాల్గొన్నారు.

బొమ్మన కార్మికుల పోరాటం

గతంలో అక్రమంగా తొలగించిన 15 మంది

కార్మికులను వెంటనే పనిలోకి తీసుకోవాలని డిమాండ్ చేస్తూ విజయనగరంలోని బొమ్మన పోరాం కార్మికులు 3-1-99న ఆ పాపు యాజమాన్యాన్ని మోరావ్ చేశారు.

సి.ఐ.టి.యు. నాయకత్వంలో కార్మికులందరూ పట్టణంలో ప్రదర్శనగా సాగి, అనంతరం పాపును దిగ్బంధనం చేశారు.

తమది హక్కుల కోసం జరుగుతున్న పోరాటమని, ఆకలి మంటల పోరాటమని పెద్ద ఎత్తున నినాదాలు చేశారు.

తమ న్యాయమైన పోరాటానికి ప్రజలంతా సహకరించాలని విజ్ఞప్తి చేస్తూ వినియోగదారులను తిప్పి పంపించేశారు.

ఉదయం పదిన్నర నుండి పన్నెండున్నర వరకు 2 గంటల పాటు సాగిన ఈ ముట్టడిలో పాపులోని వ్యాపార కార్యకలాపాలు పూర్తిగా స్తంభించి పోయాయి. తీసేసిన కార్మికులందరినీ దశల వారీగా మళ్ళీ పనిలోకి తీసుకుంటామని గతంలో చేసిన ఒప్పందాన్ని యాజమాన్యం తుంగలోకి తొక్కిన నేపథ్యంలో ఈ ఆందోళన జరిగింది.

మోరావ్ అనంతరం టౌన్ సి.ఐ. సమక్షంలో యాజమాన్యానికి, కార్మికులకు చర్చలు జరిగాయి.

కార్మికుల తరపున సి.ఐ.టి.యు. నాయకులు శ్రీ ఎం.కృష్ణమూర్తి, శ్రీ టి.సూర్యనారాయణ పాల్గొన్నారు.

తక్షణమే పరిష్కారానికి అవసరమైన చర్యలు తీసుకోవాలని టౌన్ సి.ఐ. మేనేజ్మెంట్ కు సూచించారు. సమస్య పరిష్కరింపబడే దాకా తమ పోరాటాన్ని ఆపకూడదని బొమ్మన కార్మికులు నిశ్చయించుకున్నారు.



రామగుండం ఎన్.టి.పి.సి. గుర్తింపు ఎన్నికల్లో ఐక్యఫ్రంట్ విజయకేతనం

నేషనల్ ధర్మల్ పవర్ కార్పొరేషన్ - రామగుండంలో 28-12-98న గుర్తింపు ఎన్నికలు జరిగాయి. ఈ ఎన్నికలలో సి.ఐ.టి.యు., టి.ఎన్.టి.యు.సి. హెచ్.ఎం.ఎస్., వి.ఎస్.ఎస్., ఇ.యు. కార్మిక సంఘాలు కలిసి "ఎన్.టి.పి.సి. తెనుగునాడు ఎంప్లాయిస్ యూనియన్" అనే బ్యానర్ తో ఐక్యఫ్రంట్ గా పోటీ చేశాయి. ప్రధాన ప్రత్యర్థి అయిన ఐ.ఎన్.టి.యు.సి. యూనియన్ పై 44 ఓట్ల మెజారిటీతో విజయం సాధించాయి. ఐ.ఎన్.టి.యు.సి.కి 479 ఓట్లు రాగా, ఐక్య ఫ్రంట్ కు 523 ఓట్లు వచ్చాయి. బి.ఎం.ఎన్.కి కేవలం 45 ఓట్లు మాత్రమే వచ్చాయి.

నూతన కార్యవర్గం

18-1-98న ఐక్యఫ్రంట్ సర్వసభ్యసమావేశం జరిగింది. ఈ సమావేశంలో 63 మంది సభ్యులతో కూడిన నూతన కార్యవర్గాన్ని ఎన్నుకొన్నారు. ప్రధాన కార్యదర్శి, మరొకరిని ముఖ్యస్థానాల్లో సి.ఐ.టి.యు. అభ్యర్థులు ఎన్నిక కావడం విశేషం.

ఐక్యఫ్రంట్ గౌరవాధ్యక్షులుగా శ్రీ మాలెం మల్లేశం, ఎమ్మెల్యేగారు ఎన్నికయ్యారు. వి.ఎస్.ఎస్.కి చెందిన శ్రీ నరసింహారెడ్డి అధ్యక్షునిగా ఎన్నిక కాగా, సి.ఐ.టి.యు.కి చెందిన శ్రీ కె. తిరుమలరావు ప్రధాన కార్యదర్శిగా ఎన్నికయ్యారు. సి.ఐ.టి.యు. నుండి ఇంకా శ్రీ ఎన్. బిక్షపతి ఉపాధ్యక్షులుగా, శ్రీ కె. కనకరాజు సంయుక్త కార్యదర్శిగా, శ్రీయుతులు కె.వి. పార్థసారథి, పి. మాధవరావు, ఎన్.వి. సుబ్బారావులు ఆర్గనైజింగ్ సెక్రటరీలుగా ఎన్నికయ్యారు. సి.ఐ.టి.యు.తోనే ఉన్న ఎంప్లాయిస్ యూనియన్ సభ్యుల్లో ఒకరు ఉపాధ్యక్షులుగాను, ఒకరు సంయుక్త కార్యదర్శిగాను, మరో ముగ్గురు ఆర్గనైజింగ్ సెక్రటరీగానూ ఎన్నికయ్యారు.

లౌకిక ప్రజాతంత్ర హక్కులపై విజయనగరంలో సదస్సు

"భారత రాజ్యాంగం- లౌకిక ప్రజాతంత్ర హక్కులు" అన్న అంశంపై 26-1-99న విజయనగరంలో ఒక సదస్సు జరిగింది. సుమారు 300 మంది హాజరైన ఈ సదస్సులో వివిధ ప్రజా సంఘాలు, మైనారిటీ సంఘాలకు చెందిన నాయకులు పాల్గొని ప్రసంగించారు.

ఆలిండియా లాయర్స్ యూనియన్ విశాఖ జిల్లా అధ్యక్షులు శ్రీ బి.వి. రామాంజనేయరావు ప్రధాన వక్తగా పాల్గొన్నారు. ఈ సందర్భంగా ఆయన మాట్లాడుతూ కొందరు హిందూమతోన్మాదులు అధికారంలో ఉన్న బి.జె.పి. అండతో క్రైస్తవ, ముస్లిం మైనారిటీలపై యధేచ్ఛగా దాడులు చేస్తున్నారని, దేశ లౌకికతత్వానికి ఇది తీవ్రమైన హానిని కలిగిస్తుందని అన్నారు. సభకు అధ్యక్షత వహించిన సి.ఐ.టి.యు. జిల్లా సంయుక్త కార్యదర్శి శ్రీ ఎం. శ్రీనివాస మాట్లాడుతూ సమస్యల పరిష్కారానికై ఉద్యమిస్తున్న ప్రజలను మతం పేరిట చీల్చడమే మతోన్మాదుల కర్తవ్యంగా ఉన్నదని అన్నారు. స్థానిక చర్చి ఫాదర్ శ్రీ సువార్త నాయుడు, ముస్లిం వెల్ఫేర్ మతోన్మాదుల కర్తవ్యంగా ఉన్నదని అన్నారు. స్థానిక చర్చి ఫాదర్ శ్రీ సువార్త నాయుడు, ముస్లిం వెల్ఫేర్ అసోసియేషన్ నాయకులు శ్రీ ఎ. కరీం ప్రసంగిస్తూ ఏ మత గ్రంథమూ మతోన్మాదాన్ని ప్రబోధించడం లేదని అన్నారు. దేశంలో మైనారిటీలపై జరుగుతున్న దాడులపై తీవ్ర విచారాన్ని వ్యక్తం చేశారు. ఈ సదస్సులో ఇంకా డి.వై.ఎస్.ఐ. నాయకులు శ్రీ శంకరరావు, మహిళాసంఘం జిల్లా కార్యదర్శి శ్రీమతి జి. నిర్మల, ఎస్.ఎస్.ఐ. జిల్లా కార్యదర్శి శ్రీ పి. పాపారావు, ఇన్సూరెన్స్ ఉద్యోగుల యూనియన్ నాయకులు శ్రీ బి.పాపారావు తదితరులు పాల్గొని ప్రసంగించారు. దేశ సమైక్యతకు, లౌకికతత్వానికి భంగం కలిగిస్తున్న మతోన్మాదుల కుయతలను అన్ని వర్గాల వారు సమైక్యంగా తిప్పికొట్టాలని సదస్సు పిలుపునిచ్చింది.

నష్టపరిహారం సాధించుకున్న హోటల్ కార్మికులు

విజయనగరం జిల్లా పార్వతీపురంలోని స్వప్నహోటల్ ని ఫిబ్రవరి 1 నుండి మూసివేయడంతో తమకు నష్టపరిహారం ఇప్పించవలసిందిగా కోరుతూ ఆ హోటల్ కార్మికులు ఆందోళనకు దిగి విజయం సాధించారు. సి.ఐ.టి.యు. జిల్లా నాయకులు ఆధ్వర్యంలో హోటల్ కార్మికులకి, యాజమాన్యానికి మధ్య జరిగిన చర్చల్లో కార్మికులందరికీ నష్టపరిహారం చెల్లించడానికి యాజమాన్యం అంగీకరించింది.

ఇన్సూరెన్స్ బిల్లును వ్యతిరేకిస్తూ భీమా ఉద్యోగుల సమ్మె

భీమారంగాన్ని ప్రైవేట్ పరం చేసే ఇన్సూరెన్స్ రెగ్యులేటరీ అథారిటీ బిల్లును ప్రభుత్వం వెంటనే ఉపసంహరించుకోవాలని కోరుతూ డిసెంబర్ 16వ తేదీన విజయనగరంలోని ఎల్.ఐ.సి., జి.ఐ.సి. ఉద్యోగులు సమ్మె చేశారు. భీమారంగ ప్రైవేటీకరణకు వ్యతిరేకంగా నినదిస్తూ నగరంలోని ప్రధాన కూడళ్ళలోను, వివిధ ప్రభుత్వ కార్యాలయాల ఎదుట పాద యాత్రలు నిర్వహించారు. సుమారు 150 మంది ఈ ఆందోళనలో పాల్గొన్నారు.

ఇన్సూరెన్స్ రంగపు ప్రైవేటీకరణ వల్ల కలిగే అనర్థాలను, ఆ రంగం ప్రభుత్వ ఆధీనంలో ఉంటే ప్రజలకు కలిగే మేలును వివరిస్తూ డిసెంబర్ 21న విజయనగరం నుండి కళాజాతాను ప్రారంభించారు. జామి, ఎస్.కోట, కొత్తవలస, బొబ్బిలి, పార్వతీపురం తదితర ముఖ్య పట్టణాల గుండా ఈ కళాజాతా కొనసాగింది. ప్రజలకు సమస్య స్పష్టంగా అర్థమయ్యేలా పలు వీధి నాటికలను ఈ జాతాలలో ప్రదర్శించారు. యూనియన్ విజయనగరం అధ్యక్షులు శ్రీ బి. పాపారావు ఈ కార్యక్రమానికి నాయకత్వం వహించారు.

ప్రకాశం జిల్లాలో

అఖిలభారత భీమా ఉద్యోగుల సంఘం పిలుపు మేరకు, ఐ.ఆర్.ఎ. బిల్లుకు వ్యతిరేకంగా ప్రకాశం జిల్లాలోని ఇన్సూరెన్స్ ఉద్యోగులు 16-12-98న సమ్మె చేశారు. జిల్లా కేంద్రమైన ఒంగోలుతో సహా జిల్లాలోని చీరాల, గిద్దలూరు, అద్దంకి, కందుకూరు, మార్కాపురం వంటి పలు ముఖ్యపట్టణాలలో సమ్మె జయప్రదంగా కొనసాగింది.

ఇ.ఎస్.ఐ. సౌకర్యానికై ఆందోళన

పశ్చిమ గోదావరి జిల్లా ఏలూరులోని "క్రిష్ణా హెస్పియన్స్ కొత్తూరు జాట్ మిల్లు" కార్మికులు తమకు ఇ.ఎస్.ఐ. సౌకర్యం కల్పించాలని కోరుతూ ఫిబ్రవరి 18న ప్రదర్శన జరిపారు. పవరుపేటలోని స్థానిక సి.ఐ.టి.యు. ఆఫీసు నుండి బలిజపేటలోని ఇ.ఎస్.ఐ. లోకల్ ఆఫీసు వరకు ప్రదర్శనగా సాగి, ఆఫీస్ మేనేజర్ కు మెమోరాండం అందజేశారు. 400 మంది కార్మికులు పని చేస్తున్న కొత్తూరు జాట్ మిల్లు స్థాపించి 2 సంవత్సరాలు కావస్తున్నది. ఇ.ఎస్.ఐ. సౌకర్యం లేకపోవడం వల్ల కార్మికులు బాగా నష్టపోతున్నారు. అందుకే అది కల్పించుకునే నిమిత్తమై కార్మికులు నడుం బిగించారు. సి.ఐ.టి.యు. అనుబంధ సంఘమైన "క్రిష్ణా హెస్పియన్స్ కొత్తూరు జాట్ మిల్లు వర్కర్స్ యూనియన్" ఆధ్వర్యంలో ఈ కార్యక్రమం జరిగింది. యూనియన్ అధ్యక్ష, కార్యదర్శులు శ్రీ బుగత జగన్నాథరావు, శ్రీ బి.సోమయ్యలు, కమిటీ సభ్యులు ఎం.వరప్రసాద్, ఎస్.భద్రం, ఎం.వి. దుర్గారావు తదితరులు ఈ ఆందోళనకు నాయకత్వం వహించారు.

గ్రానైట్ వర్కర్స్ మహాసభ

గ్రానైట్ వర్కర్స్ యూనియన్ (సి.ఐ.టి.యు.) ఖమ్మం పట్టణ ప్రథమ మహాసభ 17.1.99న ఖమ్మంలో జరిగింది. 75 మంది ప్రతినిధులు పాల్గొన్నారు. సి.ఐ.టి.యు. పట్టణ అధ్యక్ష, కార్యదర్శులు శ్రీ నర్రా రమేష్ శ్రీ ఎర్రా శ్రీకాంత్లు, మున్సిపల్ కౌన్సిలర్ శ్రీ కె.నర్సింహారావులు మహాసభలో ప్రసంగించారు. అనంతరం శ్రీ రామంచి రాంరెడ్డి గౌరవాధ్యక్షులుగా, శ్రీ గంగాధర్ అధ్యక్షులుగా, శ్రీ మల్లికార్జున్ ప్రధాన కార్యదర్శిగా నూతన కమిటీని ఎన్నుకొన్నారు. ఉపాధ్యక్షులుగా శ్రీ జనార్దన్, కోశాధికారిగా శ్రీ పి.శ్రీనివాసరావు, మరో 15 మంది కమిటీ సభ్యులుగా ఎన్నికయ్యారు.

ఎల్.ఐ.సి. ఉద్యోగుల నిరసన

అఖిల భారత భీమా ఉద్యోగుల సమాఖ్య పిలుపుమేరకు జనవరి 28న ఖమ్మంలోని ఎల్.ఐ.సి. ఉద్యోగులు డిమాండ్స్ డేని పాటించారు. "ఐ.ఆర్.ఎ. బిల్లును ఉపసంహరించుకోవాలి" "ఉమ్మడి బేరసారాల హక్కును పునరుద్ధరించాలి" వంటి నినాదాలు చేస్తూ భోజన విరామ సమయంలో ప్రదర్శన జరిపారు. ఈ సందర్భంగా జరిగిన సభలో యూనియన్ డివిజన్ సంయుక్త కార్యదర్శి శ్రీ శ్రీహరి ప్రసంగించారు. భీమా ఉద్యోగుల సమాఖ్య ఖమ్మం శాఖ నాయకులు శ్రీ బాబూరావు, వికాసాధికార సమాఖ్య ఉద్యోగులు పాల్గొన్నారు.

యూనియన్ స్త్రీసం

ఖమ్మం జిల్లా ఇల్లందులో 27.1.99న లోడింగ్-అన్లోడింగ్ వర్కర్స్ యూనియన్ (సి.ఐ.టి.యు.) స్త్రీసరి సమావేశం జరిగింది. యూనియన్ నాయకులు శ్రీ యాకూబ్ షావలి అధ్యక్షత వహించారు. ఇల్లందు డివిజన్ సి.పి.ఎం. కార్యదర్శి శ్రీ జి.ధర్మా ముఖ్య అతిథిగా పాల్గొని ప్రసంగిస్తూ కార్మికుల మధ్య చిచ్చు పెట్టేందుకు కొన్ని యూనియన్లు కుట్ర పన్నుతున్నాయని, వాటి పట్ల అప్రమత్తంగా ఉండాలని హెచ్చరించారు. హక్కుల సాధన కోసం కార్మికులు నిరంతరం పోరాడాలని పిలుపు నిచ్చారు. సి.ఐ.టి.యు. బ్రాంచి కార్యదర్శి శ్రీ

ఉ
ద్య
మ
వా
ర్త
లు



ఎం.నర్సింహారావు, వ్యవసాయ కార్మిక సంఘం డివిజన్ కార్యదర్శి శ్రీ జి.యాకయ్య తదితరులు పాల్గొన్నారు.

మెడికల్, హెల్త్ ఉద్యోగుల

సర్వసభ్య సమావేశం

'ఆంధ్రప్రదేశ్ మెడికల్, హెల్త్ అండ్ నైద్య విధాన పరిషత్ ఎంప్లాయిస్ యూనియన్' ఎన్నూరు మండల (ఖమ్మం జిల్లా) శాఖ సర్వసభ్య సమావేశం జనవరి 28న ఎన్నూరులో జరిగింది. యూనియన్ జిల్లా కార్యదర్శి శ్రీ కె.రామనాథం హాజరై "యూనియన్ విధానాలు - ప్రస్తుతం ఉద్యోగుల పాత్ర" అన్న అంశంపై ప్రసంగించారు. అనంతరం నూతన కమిటీని ఎన్నుకొన్నారు. అధ్యక్షులుగా శ్రీ పి.శ్రీనివాసరావు, కార్యదర్శిగా శ్రీమతి ఎల్.కె.విజయ కుమారి ఎన్నికయ్యారు. ఉపాధ్యక్షులుగా బి.భద్రమ్మ, సహాయ కార్యదర్శిగా బి.లక్ష్మీబాయి, కోశాధికారిగా ఎస్.జోగమ్మ ఎన్నికయ్యారు.

డ్వాక్రా మహిళల ధర్నా

మోటివేటర్ కు నెలకు 1000 రూపాయలు ఇవ్వాలని, అర్హులైన వారికి రివాల్యూంగ్ ఫండ్ సకాలంలో ఇవ్వాలని, పర్యవేక్షణాధికారిని ఏర్పాటు చేయాలని కోరుతూ ఖమ్మం జిల్లా పాల్వంచలో 4.2.99న డ్వాక్రా మహిళలు ధర్నా జరిపారు. సి.ఐ.టి.యు. పాల్వంచ డివిజన్ కమిటీ ఆధ్వర్యంలో డ్వాక్రా మహిళలు పట్టణంలో ప్రదర్శనగా సాగి, ఎం.డి.ఓ. కార్యాలయం ముందు ధర్నా నిర్వహించారు. అనంతరం ఎం.డి.ఓ.కి వినతి పత్రం అందజేశారు. ఆంధ్రప్రదేశ్ మహిళా సంఘం పాల్వంచ డివిజన్ అధ్యక్షులు శ్రీమతి ఎం.జ్యోతి, మహిళా సంఘం నాయకురాలు శ్రీమతి సిహెచ్. కనకమహాలక్ష్మి, సి.ఐ.టి.యు. డివిజన్ ఉపాధ్యక్షులు శ్రీ కొండపల్లి శ్రీధర్ తదితరులు ఈ కార్యక్రమానికి నాయకత్వం వహించారు.

సమ్మె చేసి వేతనాలు పెంచుకున్న

మినీ లారీ డ్రైవర్లు, క్లీనర్లు

ఖమ్మం జిల్లా భద్రాచలం డివిజన్ లోని మినీ లారీ డ్రైవర్లు, క్లీనర్లు సి.ఐ.టి.యు. ఆధ్వర్యంలో ఇటీవల మూడురోజుల పాటు సమ్మె చేసి తమ వేతనాలను పెంచుకున్నారు. యాజమాన్యంతో కుదిరిన ఒప్పందం ప్రకారం సింగిల్ డ్రైవర్, సింగిల్ క్లీనర్, డబుల్ డ్రైవర్లకు రు.100 చొప్పున, డబుల్ క్లీనర్లకు రు.200 చొప్పున వేతనాలు పెరిగాయి. డ్రైవర్లకు, క్లీనర్లకు ఇచ్చే డైలీ బేటా రు.35 నుండి రు.40కి

ఉ
ద్య
మ
వా
ర్త
లు



సి.ఐ.టి.యు. జిల్లా ఉపాధ్యక్షులు, మాజీ ఎమ్మెల్యే శ్రీ ఆర్.సత్యనారాయణ, శ్రీయుతులు బి.బలరాం, ఎం.శామ్యూల్, కె.నాగేశ్వరరావు, ఎస్.చిన్నారావు, జి.రాము, జగన్నాథం తదితరులు పాల్గొన్నారు.

పి.ఎ.సి.ఎస్. ఉద్యోగుల వర్క్ షాప్

పశ్చిమ గోదావరి జిల్లా తెనాలి రెవిన్యూ డివిజన్ పరిధిలోని పి.ఎ.సి.ఎస్. ఉద్యోగుల వర్క్ షాప్ ఆ సంఘం జిల్లా కోశాధికారి శ్రీ పి.శ్రీనివాస్ అధ్యక్షతన 13.2.99న తెనాలిలో జరిగింది. సి.ఐ.టి.యు. జిల్లా ప్రధాన కార్యదర్శి శ్రీ ఈడా మాధవరెడ్డి, పి.ఎ.సి.ఎస్. ఎంప్లాయిస్ యూనియన్ జిల్లా కార్యదర్శి శ్రీ దొప్పలపూడి శ్రీనివాసరావు పాల్గొని ఉద్యమ సందేశమిచ్చారు. సి.ఐ.టి.యు. తెనాలి డివిజన్ కార్యదర్శి శ్రీ కె.ఉమామహేశ్వరరావు ఈ సందర్భంగా 'రాష్ట్ర ప్రభుత్వ విధానాలు' అనే అంశాన్ని బోధించారు.

నూతన కమిటీ

వర్క్ షాపు అనంతరం సంఘం నూతన కమిటీని ఎన్నుకొన్నారు. గౌరవాధ్యక్షులుగా శ్రీ కె.ఉమామహేశ్వరరావు, ప్రధాన కార్యదర్శిగా శ్రీ పర్వతాని నాగేశ్వరరావు, కోశాధికారిగా శ్రీ జి.ప్రభుదాసు ఏకగ్రీవంగా ఎన్నికయ్యారు. (అధ్యక్షులుగా రేపల్లె నుండి ఒకరిని కో-ఆర్డ్స్ చేసుకోవలసి ఉంది) మార్చిలో జరుగనున్న 'చలో అసెంబ్లీ' కార్యక్రమానికి అధిక సంఖ్యలో ఉద్యోగులను సమీకరించాలని సమావేశంలో తీర్మానించారు.

డిమాండ్ల సాధనకై విద్యుత్ ఉద్యోగుల ధర్మాలు

ఖాళీ పోస్టులను వెంటనే భర్తీ చేయాలని, బదిలీల మీద ఉన్న బ్యాన్ ను ఎత్తివేయాలని, 1997-98 సంవత్సరపు ఎక్స్ గ్రేషియాను చెల్లించాలని, గ్రామీణ విద్యుత్ వర్కర్లు, కాంట్రాక్టు కార్మికులను రెగ్యులరైజ్ చేయాలని, వారికి రు.2500 కనీస వేతనం ఇవ్వాలని తదితర సమస్యలను పరిష్కరించాలని కోరుతూ 22.1.99న ప్రకాశం జిల్లా ఒంగోలులోని సూపరిండెంట్ ఇంజనీర్ కార్యాలయం ముందు విద్యుత్ ఉద్యోగులు ధర్మా చేశారు. యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర కమిటీ పిలుపులో భాగంగా ఈ ధర్మా జరిగింది. యూనియన్ రీజినల్ కార్యదర్శి శ్రీ ఎ.వి.బి.బ్రహ్మచారి ఈ కార్యక్రమానికి నాయకత్వం వహించారు. యూనియన్ ఒంగోలు డివిజన్ అధ్యక్ష, కార్యదర్శులు శ్రీ ఎన్.రాఘవరెడ్డి, శ్రీ డి.హనుమంతరావు, సి.ఐ.టి.యు. డివిజన్ కార్యదర్శి శ్రీ జి.వి.కొండారెడ్డి తదితరులు పాల్గొన్నారు. సమ్మెకు మద్దతుగా ఎల్.ఐ.సి.కి చెందిన ఐ.సి.ఇ.యు. నాయకులు పాల్గొని ప్రసంగించారు.

విజయనగరంలో

విజయనగరం ఎస్.ఇ. ఆఫీసు ముందు ధర్మా జరిగింది. ఈ సందర్భంగా జరిగిన సమావేశంలో యు.ఇ.ఇ.యు. నాయకులు శ్రీ ఎన్.లక్ష్మణరావు ప్రసంగిస్తూ 20 సంవత్సరాల నుండి గ్రామీణ విద్యుత్ వర్కర్లతో వెట్టిచాకిరి చేయించుకుంటున్నారనీ, వారికి చాలీచాలని జీతాలు ఇస్తున్నారని అన్నారు. విద్యుత్ ఉద్యోగుల సమస్యలను వెంటనే పరిష్కరించాలని డిమాండ్ చేశారు.

రైస్ మిల్లు కార్మికుల విజయం

విజయనగరం జిల్లాలోని బలిజపేట రైస్ మిల్లు కార్మికులు ఐక్యంగా పోరాడి వేతన ఒప్పందం సాధించుకున్నారు. కొత్త వేతన ఒప్పందం అమలు చేయాలనే కార్మికుల డిమాండ్ ను నిరాకరిస్తూ డిసెంబర్ 15 నుండి 27 వరకు 13 రోజుల పాటు రైస్ మిల్లర్స్ యాజమాన్యం లాకౌట్ ప్రకటించింది. కార్మికులు తమ డిమాండ్ల సాధనకై పట్టుదలగా ఉండటంతో చివరకు యాజమాన్యం దిగిరాక తప్పలేదు. 27.12.98న లేబర్ ఆఫీసర్ సమక్షంలో యాజమాన్యానికి, కార్మికులకు మధ్య చర్చలు జరిగి కొత్త వేతన ఒప్పందం కుదిరింది. చర్చల్లో కార్మికుల తరపున యూనియన్ అధ్యక్షులు శ్రీ నక్కాన వెంకన్న, సి.ఐ.టి.యు. జిల్లా కార్యదర్శి శ్రీ గేదెల సత్యనారాయణ పాల్గొన్నారు. కార్మికులు సాధించిన విజయానికి సి.ఐ.టి.యు. జిల్లా కమిటీ అభినందనలు తెలియజేసింది.

ఈ నెలలో సి.ఐ.టి.యు. కార్యక్రమాలు

- ◆ ఫిబ్రవరి 25 నుండి - కుల వివక్ష వ్యతిరేక ఉద్యమం... మార్చి 22న చలో హైదరాబాద్
- ◆ మార్చి 8 - లైంగిక వేధింపులకు వ్యతిరేకంగా శ్రామిక మహిళల నుండి సంతకాల సేకరణ
- ◆ మార్చి 23, 24 - సి.ఐ.టి.యు. రాష్ట్ర కమిటీ సమావేశం... హైదరాబాద్
- ◆ మార్చి 26 - సివిల్ సప్లయ్స్ హమాలీ వర్కర్స్ - చలో హైదరాబాద్

ఈ నెలలో దేశ వ్యాప్త పోరాటాలు

- ◆ మార్చి 17 - యు.ఎఫ్.బి.యు. నాయకత్వంలో వాణిజ్య బ్యాంకుల నిరవధిక సమ్మె
- ◆ మార్చి 31, ఏప్రిల్ 1 - యు.ఎఫ్.ఆర్.ఆర్.బి.యు. నాయకత్వంలో రీజనల్ రూరల్ బ్యాంకు ఉద్యోగుల సమ్మె.

పెరిగింది. కిరాయిలో రు.2.50 పైసల చొప్పున కమీషన్ ఇచ్చేందుకు యాజమాన్యం ఒప్పుకుంది. కార్మికులు ప్రతియేటా ఒకనెల జీతాన్ని బోనస్ గా పొందనున్నారు. చర్చల్లో కార్మికుల తరపున శ్రీయుతులు కొండేశెట్టి కృష్ణమూర్తి, వి.నాగరాజు, శ్రీనివాసరావు, అనంతరాజు పాల్గొన్నారు.

నమ్మే కాలంలో కార్మికులంతా సమావేశమై కొత్తగా యూనియన్ ని ఏర్పాటు చేసుకున్నారు. శ్రీ కె.కృష్ణమూర్తి అధ్యక్షులుగా, శ్రీ అనంతరాజు ఉపాధ్యక్షులుగా, శ్రీ సంద్రుకొండ శ్రీనివాసరావు ప్రధాన కార్యదర్శిగా ఎన్నికయ్యారు. సహాయ కార్యదర్శిగా శ్రీ ఎం.మల్లేశ్వరరావు, కోశాధికారిగా శ్రీ బచ్చు శ్రీనివాసరావు ఎన్నికయ్యారు.

భారతీయ విద్యాభవన్ లో నాన్-

టీచింగ్ స్టాఫ్ కి వేతన ఒప్పందం

పశ్చిమ గోదావరి జిల్లా భీమవరంలో 'భారతీయ విద్యాభవన్ విద్యాశ్రమం'లో పనిచేసే నాన్-టీచింగ్ సిబ్బందికి, విద్యాశ్రమం యాజమాన్యానికి ఫిబ్రవరి 10వ తేదీన వేతన ఒప్పందం కుదిరింది. సి.ఐ.టి.యు. నేతృత్వం, చొరవ ఫలితంగా కుదిరిన ఈ ఒప్పందం మూలంగా 60మందికిపైగా కార్మికులకు ప్రయోజనం చేకూరుతుంది.

2 సంవత్సరాలపాటు అమలులో ఉండే ఈ ఒప్పందం ప్రకారం - భోజన సౌకర్యం ఉన్న కార్మికులకు నెలకు రు.350, లేని కార్మికులకు రు.600 చొప్పున వేతన పెంపుదల ఉంటుంది. భోజన నిమిత్తం నెలకు రు.110 చొప్పున కార్మికుల వేతనం నుండి మినహాయించడం ఇకనుండి రద్దవుతుంది. మెడికల్, గ్రూప్ ఇన్సూరెన్స్ సౌకర్యాలు వర్తింపజేస్తారు. కుటుంబ కులీతో సహా సంవత్సరానికి 2 జతల బట్టలు ఇస్తారు. పండుగ అడ్వాన్సులు, లోన్లు, సెలవులు వర్తింపజేస్తారు. మెన్ మూసివేసే రోజులలో కార్మికులకు కూడా సెలవులు వర్తింపజేస్తారు. డెయిలీవేజ్ కార్మికులకు రెండు పూటలా భోజన, టిఫిన్ సదుపాయంతో పాటు, స్త్రీ కార్మికులకు రు.32, పురుష కార్మికులకు రు.35 చెల్లిస్తారు. కొంతమంది కార్మికులను పర్మినెంట్ చేసే విషయాన్ని త్వరలోనే వరిశీలించగలమని యాజమాన్యం హామీ ఇచ్చింది. టీచింగ్ స్టాఫ్ పిల్లలకు గనుక ఉచిత విద్యాబోధన సౌకర్యం కల్పించినట్లయితే నాన్-టీచింగ్ స్టాఫ్ పిల్లలకు కూడా (మనిషికి ఒక పిల్లవాడి చొప్పున) ఆ సౌకర్యం కల్పించేందుకు యాజమాన్యం అంగీకరించింది. మెన్ క్లీనింగ్ సిబ్బందికి ఆయింట్ మెంట్లు, సబ్బులు, చెప్పులు ఇస్తారు.

చర్చలలో సి.ఐ.టి.యు. తరపున

రాష్ట్ర వ్యాప్తంగా నిరసన ప్రదర్శనలు

కేంద్ర, రాష్ట్ర ప్రభుత్వాలు అనుసరిస్తున్న ప్రజాకంటక, కార్మిక వ్యతిరేక విధానాలను, పెచ్చరిల్లుతున్న మతోన్మాదాన్ని నిరసిస్తూ ఫిబ్రవరి 2వ తేదీన రాష్ట్ర వ్యాప్తంగా నిరసన ప్రదర్శనలు జరిగాయి. దేశవ్యాప్తంగా అఖిలభారత నిరసన దినాన్ని పాటించాలని సి.ఐ.టి.యు. జాతీయ వర్కింగ్ కమిటీ ఇచ్చిన పిలుపులో భాగంగా ఈ ప్రదర్శనలు జరిగాయి. జయప్రదమైన ఈ ఆందోళనా కార్యక్రమంలో రాష్ట్రవ్యాప్తంగా వేలాది మంది కార్మికులు, ఉద్యోగులు, ఇతర ప్రజానీకం పాల్గొని ప్రభుత్వ విధానాల పట్ల తమ వ్యతిరేకతను విస్పష్టంగా వ్యక్తం చేశారు.

అటు కేంద్రంలోని బి.జె.పి. సంకీర్ణ ప్రభుత్వం, ఇటు రాష్ట్రంలోని టి.డి.పి. ప్రభుత్వం అనుసరిస్తున్న ఆర్థిక, పారిశ్రామిక విధానాల వల్ల కార్మికవర్గం, సామాన్య ప్రజానీకం తీవ్రంగా నష్టపోతున్నారు. వేలాది వరిశ్రమలు మూతపడుతున్నాయి. నిరుద్యోగం పెచ్చరిల్లుతోంది. నిత్యావసర వస్తువుల ధరలు నింగినంటుతున్నాయి. 'ప్రైవేటీకరణ' భూతం కబంధహస్తాలు అన్ని రంగాలలోకి చొచ్చుకుపోతున్నాయి. కార్మికులకు, ఉద్యోగులకు ఉన్న కొద్దిపాటి హక్కులూ తుడిచిపెట్టుకుపోతున్నాయి. వీటన్నింటికీ తోడు పులిమీదపుట్రలా మతోన్మాదం, మైనార్టీలపై దాడులు నానాటికి పెచ్చరిల్లుతున్నాయి. ఇవి దేశ సమైక్యతకే ఒక సవాలుగా పరిణమిస్తున్నాయి. ఇటువంటి పరిస్థితులలో కార్మికవర్గం, ఇతర సామాన్యప్రజానీకం మనుగడ నానాటికి దుర్భరమవుతోంది. వీటన్నింటికీ నిరసనగానే 2.2.99న నిరసన ప్రదర్శనలు జరిగాయి.

విశాఖ పట్టణంలో వందలాది మందితో భారీ ప్రదర్శన, బహిరంగసభ జరిగాయి. సి.ఐ.టి.యు. జిల్లా ప్రధాన కార్యదర్శి శ్రీ సి.హెచ్. నర్సింగరావు కార్మికులనుద్దేశించి మాట్లాడారు. మల్కాపురం పారిశ్రామిక ప్రాంతంలో సి.ఐ.టి.యు. డివిజన్ కమిటీ ఆధ్వర్యంలో 300 మంది కార్మికులు ర్యాలీ నిర్వహించారు. స్టేలు ప్లాంట్లో కాంట్రాక్టు కార్మికులు నిరసన బ్యాడ్జీలతో విధులకు హాజరయ్యారు. ప్రభుత్వ ఆర్థిక, పారిశ్రామిక విధానాలకు, మతోన్మాదానికి వ్యతిరేకంగా వేలాది కార్మికులు నిరసన బ్యాడ్జీలు ధరించారు.

నెల్లూరు పట్టణంలో రామ్ నగర్ సెంటర్ నుండి ఎమ్మార్వో కార్యాలయం వరకు భారీ ప్రదర్శన నిర్వహించారు. అనంతరం ఆర్టీసీ బస్ స్టాండ్ వద్ద బహిరంగ సభ జరిగింది. జిల్లాలోని గూడూరు,

సూళ్లూరుపేట తదితర పలు పట్టణాలలో నిరసన ప్రదర్శనలు జరిగాయి.

విజయవాడలో వివిధ రంగాలకు చెందిన వందలాది కార్మికులతో నిరసన ప్రదర్శన జరిగింది. ప్రదర్శన అనంతరం శ్రీ టి. సుబ్బారెడ్డి అధ్యక్షతన సభ జరిగింది. సి.ఐ.టి.యు. నగర ప్రధాన కార్యదర్శి శ్రీ సి.హెచ్. బాబురావు, డిప్యూటీ మేయర్ శ్రీ వి. ఉమామహేశ్వరరావు ప్రసంగించారు.

పశ్చిమగోదావరి జిల్లాలో జిల్లా వ్యాప్తంగా నిరసన ప్రదర్శనలు జరిగాయి. జిల్లా ముఖ్యపట్టణమైన ఏలూరులో ప్రదర్శన సందర్భంగా విస్తృతంగా కరవత్రాలను వంచారు. భీమవరంలో జరిగిన ప్రదర్శనలో కార్మికులు, ఉద్యోగులు పెద్దఎత్తున పాల్గొన్నారు. ఉండి తదితర పలు మండల కేంద్రాలలో ప్రదర్శనలు జయప్రదంగా జరిగాయి.

అనంతపురం జిల్లాలోని మొత్తం 58 మండల కేంద్రాలలో ప్రదర్శనలు నిర్వహించి ఆయా ఎమ్మార్వో కార్యాలయాల ముందు ధర్నాలు జరపటం విశేషం. ఇటీవల జరిగిన సి.ఐ.టి.యు. రాష్ట్ర మహాసభలు ఇచ్చిన స్ఫూర్తితో కార్మికులు, ఉద్యోగులు, ప్రజలు వేల సంఖ్యలో ఈ ఆందోళనా కార్యక్రమంలో పాల్గొన్నారు. జిల్లాలోని చిలమత్తూరు, గార్లదిన్నె, యాడికి, గోరంట్ల, గుత్తి, పెద్దవడుగూరు, కళ్యాణదుర్గం, ఉరవకొండ, హిందూపురం, కదిరి, ఆమడుగూరు, ఆత్మకూరు, శింగనమల, ధర్మవరం, కనేకల్లు, తాడిపత్రి, నార్సల తదితర పలు మండలాలలో నిరసన ప్రదర్శనలు, ధర్నాలు జయప్రదంగా జరిగాయి.

కరీంనగర్ జిల్లాలోని (గోదావరిఖనిలో) రామగుండంలో సి.ఐ.టి.యు. ఆఫీసు నుండి మున్సిపల్ ఆఫీసువరకు కార్మికులు ప్రదర్శన జరిపి, ధర్నా నిర్వహించారు. సింగరేణి కార్మికులు, హమాలీలు, కూరగాయల అమ్మకందార్లు తదితరులు సుమారు 400 మంది ఈ కార్యక్రమంలో పాల్గొన్నారు. ఎస్.సి.ఇ.యు. సంఘం, జిల్లా హమాలీ సంఘం, నాయకులు ఈ కార్యక్రమానికి నాయకత్వం వహించారు. ఎన్.టి.పి.సి. రామగుండంలో పనిచేసే కార్మికులు ఎన్.టి.పి.సి. రెండోగేటునుండి పెద్ద ఊరేగింపుగా సాగి, ఎమ్మార్వోకి వినతిపత్రం అందజేశారు. ఈ ర్యాలీలో సుమారు 300 మంది కార్మికులు పాల్గొన్నారు. రామగుండం ఇండస్ట్రియల్ వర్కర్స్ యూనియన్, ఎన్.టి.పి.సి. యునైటెడ్ ఎంప్లాయిస్ యూనియన్ల ఆధ్వర్యంలో ఈ కార్యక్రమం జరిగింది.

తూర్పు గోదావరి జిల్లాలోని కాకినాడ, రాజమండ్రి తదితర ముఖ్యపట్టణాలలో వందలాది కార్మికులతో ప్రదర్శనలు, ధర్నాలు జరిగాయి. రాజమండ్రిలో సి.ఐ.టి.యు. పట్టణ కమిటీ ఆధ్వర్యంలో ఎమ్మార్వో కార్యాలయం ముందు పెద్ద ఎత్తున ధర్నా

నిర్వహించారు. సి.ఐ.టి.యు. జిల్లా అధ్యక్షులు శ్రీ జి.ఎన్. బాలాజీదాస్, సి.ఐ.టి.యు. నగర అధ్యక్షకార్యదర్శులు శ్రీ ఎం. నాగేశ్వరరావు, శ్రీ పోలిన వెంకటేశ్వరావు తదితరులు ఈ సందర్భంగా కార్మికులనుద్దేశించి మాట్లాడారు. ఇరిగేషన్, మెడికల్ రిస్ప్, అంగన్ వాడీ, ఎస్.ఎఫ్.ఐ., డి.వై.ఎఫ్.ఐ. పేపరుమిల్లులు, హార్లిక్స్, స్పిన్నింగ్, సిగార్ తదితర పలు రంగాలకు, పరిశ్రమలకు చెందిన నాయకులు పాల్గొన్నారు. కాకినాడ కలెక్టర్ కార్యాలయం ముందు జరిగిన ధర్నాకి సి.ఐ.టి.యు. పట్టణ కార్యదర్శి శ్రీ గోపు చెల్లారావు నేతృత్వం వహించారు. మున్సిపల్, గ్రామ పంచాయతీ, ఎ.పి.హైవేస్, మెడికల్ రిస్ప్, బ్యాంక్, ఎస్టేట్, యు.టి.ఎఫ్. తదితర సంఘాల నాయకులు ధర్నాలో పాల్గొన్నారు.


ఖమ్మం జిల్లా కేంద్రమైన ఖమ్మం పట్టణంలో గుమస్తాల సంఘం భవనం నుండి ప్రధాన వీధులగుండా ప్రదర్శన నిర్వహించారు. అనంతరం శ్రీ నర్రా రమేష్ అధ్యక్షతన బహిరంగ సభ జరిగింది. సి.ఐ.టి.యు. జిల్లా ప్రధాన కార్యదర్శి శ్రీ సింగు నర్సింహారావు తదితర నాయకులు ప్రసంగించారు. జిల్లాలోని కొత్తగూడెంలో రైల్వే స్టేషన్ నుండి ఎమ్మార్వో కార్యాలయం వరకు పెద్దఎత్తున ప్రదర్శన జరిపారు. ప్రభుత్వ విధానాలను నిరసిస్తూ ఎమ్మార్వోకి వినతిపత్రం అందజేశారు. ఈ సందర్భంగా రైల్వే స్టేషన్ వద్ద జరిగిన సమావేశంలో సి.ఐ.టి.యు. రాష్ట్ర కార్యదర్శి శ్రీ పి. రాజారావు, కొత్తగూడెం పట్టణ కార్యదర్శి శ్రీ ఎస్.వి. రాఘవులు, సింగరేణి కాలరీస్ ఎంప్లాయిస్ యూనియన్ బ్రాంచి కార్యదర్శి శ్రీ రమేష్ కుమార్ మక్కడ్ తదితర నాయకులు ప్రసంగించారు. పట్టణంలో జరిగిన ప్రదర్శనలో 3వేల మంది కార్మికులు పాల్గొనడం విశేషం.

విజయనగరం జిల్లాలోని అనేక కేంద్రాలలో నిరసన ప్రదర్శనలు జరిగాయి. విజయనగరం, గిరివిడి, చీపురుపల్లి, బలిజపేట, బొబ్బిలి, పార్వతీపురం, కొత్తవలస తదితర పలు పట్టణాలలో పెద్ద ఎత్తున ర్యాలీలు జరిగాయి. వీటిలో షాపులు, హోటళ్ళు, తోపుడుబండ్ల కార్మికులు, గ్రామసేవకులు, బిల్డింగ్ వర్కర్లు, వేరాలేబ్, ఇరిగేషన్, హేచరీస్, మగర్ తదితర రంగాలకు, పరిశ్రమలకు చెందిన వందలాది కార్మికులు, ఉద్యోగులు పాల్గొన్నారు. అధిక ధరలకు, మతోన్మాదానికి వ్యతిరేకంగా పెద్దఎత్తున నినాదాలు చేశారు.

ప్రకాశం జిల్లాలోని ఓంగోలు, పాదిలి, చీరాల తదితర అనేక కేంద్రాలలో నిరసన ర్యాలీలు జయప్రదంగా జరిగాయి.



KLVO2 A 304



Ph.7612474

From:

Editor

Karmika LokamC.I.T.U. Office,
N.V.B. Smaraka kendram
1-1-60/4, Mushêerabad,
Hyderabad - 500020

Address

To,



ಮಹಸು ಫೌಂಡೇಷನ್
ಪುಸ್ತಕಾಲ ಪರಿಶೀಲನಾಪಟ್ಟಿಕೆ

ಪುಸ್ತಕಂ ಸಂಖ್ಯಾ	KLVOIA 304L
ಪುಸ್ತಕಂ ಪೆರು	50850750
ತಾರೀಖು	24-8-2023
ಮುಂದು ಅಟ್ಟ	ye
ವೆತುಕ ಅಟ್ಟ	ye
ಮೊತ್ತಂ ಪೆಜೆಲು	28
ಪೆದ್ದ ಪಿಜಾ ಪೆಜೆಲು	12, 13
ಖಾಕೆ ಪೆಜೆಲು	NO
ಲೆವಿ ಪೆಜೆಲು	NO
ತಯಾರು ಚೆಸೆವದಿ	Mounika
ಪೆಜೆಲು ಖಡದಿನವದಿ	Mounika
ಸ್ಕಾನ್ ಚೆಸೆವದಿ	Nandhu
ಪರಿಕ್ಷೆ ಚೆಸೆವದಿ	pragathi
ಪೆಜೆಲು ಪರಿಚಾಸಿವದಿ	
ಲೇಂಡಿಂಗು ಚೆಸೆವದಿ	
ಪ್ಯಾಕಿಂಗು ಚೆಸೆವದಿ	
ಸ್ಕಾನ್ ಚೆಯ್ಯುವಿವಿ	
ತಪ್ಪುಲು	NO
ಪರಿಸ್ಥಿತಿ	good